

# *IFILECITIKA UKULETWA*

## *PALWALALA KU BUSESEMO*



Lekeni tukontamike imitwe yesu nombamba mwipepo. Shikulu Lesa Wesu, Kalenga umukalamba uwa Myulu ne sonde, Uyo uwaletele nakabili Yesu ukufuma ku bafwa, kabili uwa mweo na ifwe pali iyi imyaka amakana yabili, lyonse uwa mweo ukushininkisha Icebo Cakwe no kulenga Cena ukuba icine cila nkulo. Tuletasha nganshi pa Mulola Wakwe uwa Bulesa ino ine nshita, ukwishiba ici, ukutila natukwata ici cishininkisho icikalamba, ukutila panuma ilyo ubu bumi bwapwa, natukwata Umweo uwa Muyayaya mwi sonde ilyo ilili no kwisa. Tule Mutotela, pali ici, Shikulu. Kabili lilye subilo, inanga ku mweo, ilyo ilyaikasha kabili ilya shininkishiwa mu nshita ya nkuka. Kabili ilyo nkuka yaisa, amatambe ayakalamba yalekunkuluka, tuleumfwa ukutila ku citetekelo muli Wene ifwe kuti twapita pe tambe lyonse.

<sup>2</sup> Lesa, twafwilisheni muno bushiku ilyo tuleisa mukupyungila ku balwele kabili na ba bulisha. Tulepepa, Lesa, ukutila tapabe umuntu umulwele pakati kesu ilyo twalafuma muno bushiku. Lekeni umuntu onse ondapwe ku Maka Yenu aya Bulesa, konse kuno no kuciluka inko, ku baleumfwako, mwileka kube umuntu nangu umo uwa nakuka uwalafuma mu cikulwa icili conse atemwa ukulongana ukuli konse muno bushiku. Lekeni Umupashi Wenu ubondape. Lekeni Akasuba kakalamba aka bulungami, no kundapa mu mapindo Yakako, keme, no kutuma imyengelele iya citetekelo ku mutima onse ilyo baleumfwa ku Cebo, ukumona ukulangishiwa ukwa Mupashi wa Mushilo ukubashinina ukutila Ena acili uwa mweo. Tulepepa aya mapalo, Tata, mwi Shina lyakwa Yesu. Amen.

Kuti mwaikala.

<sup>3</sup> Ifwe mucine tulependa ili ukuba ishuko ilyawamisha ukuba muno muno bushiku, nakabili, uku—ukulanda ku bantu no kupepela abalwele. Tulefwaya ukuposha bonse abo abali kunse mu mpanga isha—ishakusuntinkanishiwa kuli lamya ukuciluka inko, nakabili muno bushiku. Kabili eico tulepepa ukutila Lesa ali no kupala cila umo muli imwe, ukusubila ukutila bonse balya abacisumina Kristu mulucelo bali no kwisushiwa na Mupashi wa Mushilo kabili lyonse bakulaikala aba cishinka kabili abacine kuli Wene mpaka ubumi bukapwa pano pe sonde, ubu bumi ubufwa. Kabili lyena bena, pa kucita

cilya, bena nabakwata Umweo wa Muyayaya. Bena tabakatale ukufwa mu nshita iyo ili nokwisa, ku Nshita ikalamba iyo ifwe bonse tulelolela.

<sup>4</sup> Nomba twalasosa, ilyo ndetontonkanya palwa cena te kucilinganya. Munyina Vayle ali muno, kabili ine limbi teti mumone. Ine. . . Bushe kuti natuma filye fyalembwa kuli iwe ilyo nkabwekela ku Tucson? Ndepitulukamo muli fyena, nshilabelenga fyonse na nomba, kabili ndi no kutuma fyena kuli iwe lilya line fye ilyo nkafika ku Tucson.

<sup>5</sup> Nomba ndefwaya ukubilisha. Ici cili maka maka ku nkuta ukuli konse, maka maka ku Masamba, atemwa ukuli konse kuli abo abalefwaya ukwisa. Munyinefwe uwacindama, Munyina Pearry Green, pamo na. . . Ulya e muntu uyo watendeke uku kusuntinkanya ukwa iyi lamya kuno. Shikulu na cibika pa mutima wakwe ukwisa ukututandalila, ku Tucson, no kutendeka ukupuputula, ku Tucson, ico tulekabila mucine. Kabili Munyina Pearry ali no kuba mu Tucson, nga mulefwaya ukulanshanya nankwe, mukeshibishe fye iofeshi lyesu kulya. Cikaba pa August 10, 11, 12, na 13. Ena alicikwete pa mutima wakwe pa nshita itali, kabili nalimwebele kuli fye “inshila fye imo iya kucifumya pa mutima obe, kabiye uyecicita.” Kabili ena ni munyina Umwinakristu, umubomfi umwine mwine uwakwa Lesa. Kabili imwe mwe bantu, mu Tucson, ninjishiba ali no kupalwa ilyo alepyungila kulya ku cifulo cimo, nalimo ku Ramada Inn atemwa konse uko Shikulu akapela icifulo, ena taikwete kuno. Lelo ninjishiba muli no kupalwa pa kwisa, ukumfwa Munyina Green ilyo alelondolola kuli ifwe Icebo cakwa Lesa, nalimo ukupepela abalwele, atemwa conse fintu cili icibelele mu mulimo wa kusubwa kwa kwa Lesa ukucita.

<sup>6</sup> Ifwe nacimbi tulefwaya ukutotela Munyina Orman Neville, Munyina Mann, pali iyi nshita isuma iye senge na bena. Icakutila ndetasha nganshi ukukwata, ukwampana no muntu uwa musango ifi nga Munyina Neville, Munyina Mann, na bonse bambi bakapyunga abali kuno. Ndemona bena na babeshibisha. Nga tamucitile, ku kabungwe kesu no lukuta lwesu muno, ndi uwashininkisha ukutila Lesa ale mumona imwe muno nga babomfi Bakwe. Shi Shikulu ale mupala lyonse.

<sup>7</sup> Nomba, balinjipwishe icintu icinono pano, pakapepala akanono akacipelwa kuli ine, ku. . . Balikwete ukulongana kwa ma trustee inshita imbi iya bushiku muno, pa ka bungwe ka ma trustees na ma dikoni, kabili ndetontonkanya ifyalandilwe fya cibelengwa mu lucelo ku ntanshi ya lukuta. Icili, cilya caba lutambi kuli ifwe ukucita cilya. Mu fyakupingula ifyo fyacitilwe ku kabungwe ka ma trustees na ma dikoni muno mu lukuta, mucine, teti cisekeshe umuntu onse. Ifwe teti tucite cilya. Nshakwatapo icintu nangu cimo ica kucita na kabungwe

ka ma trustee atemwa akabungwe ka ba dikoni. Nshikwata nangula ukusala kano fye kuliko ukupingula, kabili ningile ukuba kuno ukucicita kanshi, Munyina Orman Neville alakwata kulya kusala ukwa cibili. Elyo tulingile ukulemba ici, pantu twaliba aba kumako ku lukuta. Lelo ifyo akabungwe ka batrustee na tumbi utubungwe mu fyakupingula ifyo bapanga, mucine cine tulasuminishanya nabo umupwilapo, pantu ulya e mulandu babela muno. Kabili ifya kupingula fyabo fyaba pakati kabo na Lesa. Ine tekuti, tekuti kabili nshakabale, pa mulandu uuli onse, ukususha ifyakupingula fyabo. Kabili icintu na cimbi, nalileshiwa no Buteko bwa United States ukupingula ukuli konse palwa cilya, e ico napapata mwilaesha ukunjipusha ukulungamika ifyo bapingula bena. Ine tekuti nccite, kabili nshakomfwepo nangu cimo palwa cena. Mwamona? E ico mwilaesha ukunjipusha ukulungamika ifyakupingula fyabo. Muleipusha akabungwe, kalya e kamo aka panga ifya kupingula. Cisuma.

<sup>8</sup> Nomba mukucitika kwa kulongana ukuleisa, cena kuti cacistwa, nga Shikulu asuminisha, ndi no kwisa bwela kuno nalimo mu milungu iine ukunshita mutanda, atemwa icintu cimo icapala filya, nalimo ku kulongana kumbi kwa pa Mulungu. Kabili nacibilisha mu lucelo nacilafwaya ukulanda pali *Lesa Ukumonekela Mu Cebo Cakwe*, kabili nshakwate fye inshita muno bushiku, kabili, mu cishinka, nshikwete ishiwi ilyalinga ukucicita. Kabili elyo ibumba, kulifye abengi kunse nge fyo bali mukati, kabili, nalimo abengi, ukupenda yalya amabashi ne fimbaya mbaya ne fintu ifyo fibebele kulya kunse na bantu. Ukwisula, umulabasa unono nauilako pantanshi panono, ifwe kuti twacumfwa. Aka kalitambe akanono, itambe ilipi ukufuma ku tabernacle, ifwe kuti twaumfwa cilya. Ukutaluka iciyanda ca mu musumba. Kabili yamo ama motoka nayataluka ku mayanda aya musumba, umulongo wa ma motoka, uku na kulya, kabili ukushinguluka kabili ukupita mu misebo, ukushinguluka tabernacle muno bushiku. Nshilecetekela pa nshita ili yonse, mu kumonekela, twalitalile ukukwata abantu abengi ukwisula kabili ukushinguluka ulukuta nge fyo tukwete muno bushiku. E ico ifwe tuli. . . Kabili abengi, abengi, abengi baleensha fye ukwisa no kwensha ukuya.

<sup>9</sup> E ico cena cilelangisha, “Ukuli Icitumbi, bakapumpe balalongana.” Kabili lekeni nsose muno bushiku, muli ili bumba lya bantu abanono, kwena kulongana kwe sonde lyonse. Mu butuntulu ama buteko ukucila fibili muli fitatu aya kabungwe nayeiminwako muno, ukubikapo inko shaktali shisano, nangula ni Russia, kabili monse mu fiputulwa fya calo. Ukuya kulya mu Venezuela, ukuya mu Jamaica, ukuya monse mu fiputulwa fyonse ifyapusana ifya nko, abantu bali muno, nabakwatila Lesa insala ne cilaka. Ifyo yabe nshita iyawamisha!

<sup>10</sup> Nomba ndefwaya, lintu nshilabelenga Baibele, kabili bushe nomba mwalampepelako nomba. Ine—ine nalaesha ukuleta Imbila inono, Shikulu ngasuminisha, pa bukankala ubwa kundapwa kwa Bulesa. Pantu, ulucelo twacilanda pe pusukilo. Kabili muno bushiku twalalanda ama miniti ayanono pa kundapwa kwa Bulesa, kabili elyo kwita umulongo wa kupepelwa no kupepela abantu. Ilyo tulecita ici, kunse pa filimba, konse kuntu muli, nangula ni umo mu mabashi na ma motoka ukushinguluka, ukutaluka nga'nda imo atemwa yabili pa tabernacle; ilyo yafika inshita ukupepela abalwele, nga teti mwingile mucikulwa...Icili, imwe tekuti mucite, ndi uwashininkisha nomba, pantu iminshi apali ponse pali ukutitikana nganshi, ukucila, kabili tapali incende nangu pamo, e ico mupepe no kubika indupi pali umo no mubiye kunse uko. Kabili lekeni cila kapyunga uyo usuntikanishiweko muno bushiku, nao apepe pa lukuta lwakwe lintu ukulongana kwa lukuta kulecitika. Twalicetekela ukutula Lesa aba ukuli konse, ukuli konse. Nomba ilyo tatulabelenga atemwa. . .

<sup>11</sup> Ilyo ifwe—ifwe tatulapepa, tulefwaya ukubelenga fimo ifya Cebo cakwa Lesa. Kabili nacipilibula ayandi—Amalembo yandi pakashita akapitapo, pa mulandu wa kufwaya ukupilibula umusango wa kulongana uo nacibika mu mano yandi kuli ino nshita ya bushiku, eico nimpilibula kwena panono fye; kabili e ico nacipilibula Amalembo yandi, tekuyapilibula, lelo ukuyabika mubutantiko bumbi, aya kundapwa kwa Bulesa, pa kutila—pa kutila abantu bengeluka.

Lekeni tupilibule muli Luka Washila, icipandwa ca 24. Kabili twalatendeka pa vesi ya 12 iya cipandwa ca 24, no kubelenga ukuya pesamba ukushinta nalimo 34. Cili pa kubuka kwa kwa Shikulu Yesu.

*Lelo Petro, alimine Petro, abutukile ku nshishi; pa kwinama no kulengelamo, amone nsalu sha kolokondwe...alesunguka mu mwine kuli cilya icaponene.*

*Kabili, moneni, babili ba muli abo baleya muli bulya bushiku ku mushi watalukako ku Yerusalemu, nalimo ba mailoshi cinelubali ishina lya uko ni Emao.*

Nomba, cisenda intamfu ikumi ukupanga ma—ukupanga mailoshi, ico cali nalimo ba mailoshi mutanda.

*Balya balesoshanya ulwa . . . fyonse filye fyaponene.*

*. . . caishile citika, ukuti, pa kusoshanya no kwipushanya, elyo Yesu umwine apalamineko, alaenda pamo nabo.*

*Lelo amenso yabo yaikatwa ukuti be mwishiba.*

*Awe atile kuli bene, Kwanshi ukulanda uku muleyankulana, pa kwenda, no bulanda?*

*Na bo baliminine, awe umo ishina lyakwe ni Kleopa, alimwaswike ati kuli wene, Bushe uli umweni uwaba eka mu Yerusalemu, apo ushishibe ifyaponamo...mu nshiku shino?*

*Kabili atile kuli bene, Fintu nshi?*

Nomba ibukisheni, uyu ni Yesu Umwine, nabuka, alelanda.

*Awe batile kuli wene, Ifyakwa Yesu umwina Nasarete, uwali ni kasesema uwa maka ku milimo na ku cebo ku menso yakwa Lesa naya bantu bonse:*

*...ne fyo bashimapepo bakalamba na ba cilye besu ba mupele ku ku...ku ku—ku kupingulwa kufwa, no kumutanika.*

*Na ifwe twalecetekela ukutula wene ese alubule Israele: awe nomba pamo ne fi fyonse, buno bushiku e bwalenga shitatu apo ifi fintu fyaponena.*

*Lelo, abanakashi bamo abena mwesu batulengwo kupeshiwa amano, bali pa nshinshi ulucelocelo;*

*Kabili pakukanasango mubili wakwe, baisatwebo, ukuti, ukumona nabamona bamalaika, abasosele ukuti...ali no mweo.*

*Kabili bamo abena mwesu bali baya ku nshishi, no kusanga ni fyo fine abanakashi basosele: lelo umwine taba mu mwene.*

Umfweni nomba; Yesu.

*Elyo wene abeba ati, Mwe bapelwa mano, ...aba fina imitima ukutetekela fyonse ifyo bakasesema balandile:*

*Bushe Kristu tali no kucula ifi fintu, no kwingila mu bukata bwakwe?*

*Elyo ukutendeka pali Mose na pali bakasesema bonse, alebelwila ifya mu Malembo yonse ifya mulembelwe.*

*Awe bapalamina ku mushi, uko baleya: kabili wene acitile ngo uleya pitilila.*

*Lelo bali mupatikishe, abati, Ikaleni ku mwesu: ico ni ku cungulo, nakasuba kacepa. Awe alingile ku kwikala na bo.*

*Kabili ilyo akuweme nabo pa kulya, abulile umukate, aliupalile, na pa kumokaula, alibapele.*

*Awe amenso yabo yalishibwilwe, kabili balimwishibe; lelo wene napo ali aluba.*

*Kabili balisoshenye umo no mubiye abati, Bushe mitima yesu tayabilime munda imitima, lyo aletulandila mu nshila, no kutukupukwila Amalembo?*

*Awe baiminine lilya line, ba bwelele ku Yereusalemu, no kusanga na balongana, abe kumi na umo na bali nabo,*

*Abasosele abati, Cine cine Shikulu na buka, na moneka na kuli Simone.*

*Bene na bo balondolwela ifya mu nshila, ne fyo aishibikwe kuli bene mukumokaula umukate.*

<sup>12</sup> Nomba natupepe. Mwebatemwikwa Tata uwankumbu, tule Mutotela pa Cebo Cenu, pantu Icebo Cenu e Cine, Icebo Cenu e Mweo. Kabili Imwe, Mwe Shikulu, kabili ne Cebo Cenu mwaba Umo. E ico tulepepa muno bushiku, Shikulu, ukutila Imwe mwalaisa pakati kesu mu maka yakubuka Kwenu kabili muli nokulangisha kuli ifwe muno bushiku, nga balya abafumine ku Emmaus, pakutila na ifwe bene twinga bwekela ku mayanda yesu, ukusosa, “Bushe imitima yesu tayabilime munda shesu?” Peleni ici, Shikulu, cena ni nshita ya cungulo bushiku nakabili. Pantu twalombela cena mwi Shina lya kwa Yesu. Amen.

<sup>13</sup> Nomba ndefwaya ukulanda palwa iyi Baibele. Kabili isambililo lyandi muno bushiku, pa mutwe we lyashi, ni li: *Ifilecitika Ukuletwa Palwalala Ku Busesemo. Ifilecitika Ukuletwa Palwalala Ku Busesemo.*

<sup>14</sup> Nomba, Baibele lyaba li Buku ilya ibela ukufuma ku mabuku yonse aya mushilo. Baibele lyaba li Buku ilya ibela. Lyena li Buku ilya busesemo, ukulandila kabela ifintu fya ku ntanshi. Kabili Lyena na cimbi Kusokolola kwa kwa Yesu Kristu. Ukufuma fye kulya ku Kutendeka ukushinta ku Kusokolola, kuleta Wene mu mwisulo Wakwe, ifyo Ena ali kabili aba. Kabili Ibuku lyonse ilituntulu, Ukusokolola 1:1 ukushinta 3, isoso kutila Ibuku li Buku lya “Ukusokolola kwakwa Yesu Kristu.” Ico caba Icebo cakwa Lesa. “Ukusokolola kwa kwa Yesu Kristu.” Icebo cakwa Lesa!

<sup>15</sup> Nomba, ama buku yonse yambi, ama buku ya mushilo, yaba fye icakulangilako ifya ntambi, icakulangilako ifya mikalile, atemwa icakulangilako ca masambililo ya fya bulesa. Icintu cimo ico...Ni banga abatala ukubelenga Koran, Baibele yaba Mohammedan, kabili—kabili ibuku lyaba Buddhists, kabili na fimbipo? Lyena lyaba fye icakulangilako ifya ntambi, ifya bantu balingile ukwikala, umusango balingile ukwikalilamo, lelo lyena talisesema, talisosapo icintu nangu cimo palwa ifi fintu atemwa ifya bupe ifisuma ifili fyonse ukupelwa ku muntu uuli onse, icintu icili conse ukucitika. Kwati fye ukuilunda umwakusendama atemwa icintu cimo. E ico kanshi, ilyo inkuta shaisa ku cifulo ilyo bena bapanga ulukuta lwabo ica kusendamamo fye ku kuilundako, lyena bena nabafumako ku Cebo cakwa Lesa.

<sup>16</sup> Pantu Baibele yaba iya mweo, inte iyalandilwa kabela iyakwa Yesu Kristu. Kabili nge fyo isonde lya kula mu

mwisulo waliko, kabili na cimbi imyangashi ilakula mu mwisulo waiko, akasuba kalakula mu mwisulo wakako, Baibele yamonekele mu mwisulo Waiko mu Muntu wakwa Yesu Kristu. Ena ali Cebo cakwa Lesa ukusokololwa, Ibuku ilya Kulubula lyonse ilintuntulu. Baibele yaba Cebo cakwa Lesa, ukulandila kabela ifikacitika ku ntansi. Abacetekela baiko baebwa kuli Kalemba Waiko ukubelenga no kucetekela Icebo conse ica Yena, te ciputulwa fye ica Yena. Icebo cimo, ukukanacetekela Cena, imwe kuti cawama ukuleka ukweshwa mpaka mwacetekela cilya Cebo. Icebo conse caba mucine iciputulwa cakwa Lesa Impalume; Lesa ukulengwa ukumonekela, ukuba mu Cebo Cakwe, ukulangisha ifyo Ena Aba. Ifwe twalyebwa, nga bacetekela, ukucetekela Icebo conse ica Yena. Kabili Yena yalebwa kuli Kalemba Lesa Umwine. Takwaba nangu umo uwingalundako icintu icili conse kuli Ena atemwa ukufumyako icintu icili conse ukufuma kuli Yena. Nga kuti mwacita, cena kuti caba umubili uwafulungana uwakwa Lesa. Wena kuti wakwata, nalimo kwati iminwe mutanda kulupi lumo, atemwa—atemwa amaboko yatatu, atemwa icintu cimo, ukulunda icintu cimo, ukusenda icintu cimo ukufuma kuli cena no kukwata ukuboko kumo ukwipi, umunwe umo uwipi. Wena Mubili wakwa Yesu Kristu utuntulu. Kabili muli Kristu, ukuba Umwaume, Shibwinga, Nabwinga aleminwako muli Wene, nao. Kabili aba babili baba Umo. “Pali bulya bushiku mukeshiba ukutula ndi muli Tata, Tata muli Ine, Ine muli imwe kabili imwe muli Ine.” Ifyo caba icikope icituntulu!

<sup>17</sup> Kabili abacetekela abacine muli ici Cebo, abo abasumina Cena ulya musango, balacetekela Cena, kabili no kushipikisha balolela amabulayo ya Cena ayasesemwa, cila umo muli yena ukumonekela mu nshita ya ciko. Uwacetekela onse alilolele pali cena. Uwacetekela onse uyo wali pa nkasa shakwe, ukulolela, ni ulya uo yasokolwelako.

<sup>18</sup> Nomba lolekesheni mu nshiku sha kwisa kwa kwa Shikulu Yesu. Mulandu nshi balya bantu tabaishibe Yohane, ilyo Baibele palwalala yasosa muli Esaya, “Kukaba ishiwi lya umo ulebila mu matololo, “Teyanyeni umwakupita Shikulu””? Kasesema wabo uwakulekelesha uo bakwete, uyo wali ni Malaki 3, atile, “Moneni, ndetuma inkombe Yandi ku cinso candi ukuteyanya inshila.” Mulandu nshi tabacimwene cena? Pantu balelolekesha pacintu cimo ico cacitilwe, ukushintilishisha amatontonkanyo yabo pa mbila imo iyo yaishile kunuma, no kufilwa ukumona ukumonekela kwa kwa Lesa ukwa ilya nshita mu bushiku ubo baleikalamo.

<sup>19</sup> Kabili Abenakristu, ukuli konse, cilya ni filya fine fye apo isonde lyaiminina muno bushiku. Ukwabula ukupililikana, cilya cishinka! Abenakristu, ukuli konse, baleesha ukulolekesha kunuma ku cilangililo cimo ica fya ntambi ifyo



Mr. Luther alembele, atemwa Mr. Wesley, Sankey, Finney, Knox, Calvin; icili, tapali nangu umu muli ifwe uwingalandapo ububi, lelo cilya cali ubushiku bwapitile.

<sup>20</sup> Aba Fariseo balolekeshe kunuma ukumona ifyo Mose asosele, kabili batile, “Twalikwata Mose. Tatwishibe uko Iwe ufumine.”

<sup>21</sup> Lelo ibukisheni, ilyo Mose pano, bena tabaishibe uko afumine. Mwamona? Kabili nombamba bena... Te cakusunguka Yesu atile kuli bena, “Mulabika impemba ku nshishi isha bakasesema, kabili nimwe bene mwe bababikile mulya.” Panuma ilyo Imbila yabo yapita! Imbila ilapitamo, abantu balamona Yena, balasenteka Yena (isonde lilacita.) Kabili lyena panuma inkombe yapwisha kabili Imbila yapwa, lyena balakula icilonganino pa Mbila. Kabili kulya balafwa, palya pene, ta besa ku Mweo nakabili.

<sup>22</sup> Lolekesheni fye pakashita, kuli imwe bamo mwe bantu, kabili maka maka ndelanda kuli imwe mwe bantu ba Katolika. Bushe mwalishiba, bushe mwalitala ukubelenga ilyashi lya kale ilya cine, ilyashi lya kale ilya lukuta lwa Roman Catholic? Ifyo kutila pa baipaiwe benu, ukutula Augustine Uwashila uwaku Hippo, ni banga ba million ba bantu ba kaele abo lukuta lwaipewe! Nindabako, teti njibukishe impendwa ine, lelo caba ukufika mu ma million, ukutula Uwashila Hippo uwa... Uwashila Augustine uwaku Hip-... uwaku Hippo, Africa, asabankenye ukutula cali mucine ubufwayo bwakwa Lesa ukwipaya umuntu onse uyo uwasushishe ulukuta lwa Roman Catholic. Bushe mwalishiba cilya muli cilya, ukutula Uwashila Patric taishibikwe mpaka panuma ya mfwa yakwe, nga Roman Catholic? Asushishe papa ne micitile yakwe yonse, kabili ulukuta lwa Katolika ulwine lwalipeye imyanda mishila ya bana bakwe. Bushe mwalishiba ukutula ulukuta lwa Katolika lwaocela Joan wa ku Arc, ulyo mwanakashi umunono uwashila, pa ci muti, pa ku-... batile ali ni ndoshi. Panuma ya myaka imyanda ibili, baishile imbaula imibili ya ba shimapepo, ilyo basangile ukutula cali cilubo, no kubaposela muli bamba, ukwabula ukubashika mumushili uwa mushilo, ku kuicusha.

Mwileka akasuba kawe, no kuba abawelewele.

<sup>23</sup> Ifyo balya bashimapepo bengatemwa, muno bushiku, ukwisa, balya abawile Yesu. Icintu fye ceka, bena tabamwene ukulandila kabela kwa ilya ora. Nga bena... Yesu atile, “Mufwaya mu Malembo, pantu muli Yena mutontonkanya,” atemwa, ntile, “musoso kutila na mukwata Umweo wa Muyayaya, kabili Amalembo eya mweba ifyo Ine Naba,” pali ilya ora.

<sup>24</sup> Moneni, Baibele teti ifilwe, e cintu cimo Yena teti icite, Icebo cakwa Lesa, ukufilwa, pantu Yena ilandila kabela imicitile ya Kalemba Waiko lintu Ena talacita.



25 Nomba, kwaba ishuko limo ukufuma mwi kana ilyo muntu limbi kuti alandila kabela ukutila icintu cimo cimbi cili no kucitika, kabili kuti cacitika. Lelo nomba nga abika *uko* cili no kucitikila, cilya cila muponya panshi kuli nalimo ishuko limo ukufuma mu makana ikumi. Nga ena alalanda *ubushiku* cikesa citika, cilya cilecifumyapo, ishuko limo ukufuma nalimo million. Kabili *nani* cili no kucitikilako. Cilya cilacileta kwi shuko ba billion.

26 Lelo iyi Baibele ilatweba filya fine *uyo, nililali, ni kwisa*, kabili *ifya* kuloleshako, kabili tacatala acifilwa inshita imo. E ico kanshi, mukulanshanya ukunono te kale sana, na shimapepo wa ku lukuta lwa Mutima wa Mushilo kuno lubali; atile, “Mr.Branham, iwe uleesha ukutalikisha Baibele.” Atile, “Lilya lyashi lya kale ilya lukuta.”

Natile, “Lyena te lyashi lya kale. Ni Lesa, Umwine, mu fyalembwa.”

Atile, “Lesa aba mu lukuta Lwakwe.”

27 Natile, “Lesa aba mu Cebo. Kabili icintu icili conse ica pusana kuli Cena, lekeni cibe ica bufi. Pantu Atile, ‘Lekeni Icebo Candi cibe cacine kabili cebo ca muntu onse cibe ca bufi.’”

Atile, “Ifwe tatulingile ukutalikishanya.”

28 Natile, “Nshacikwipusha ukutalika, lelo Baibele isosa kuti, ‘Isa, tukululushanye.’”

29 Ilalandila kabela imicitile yakwa Kalemba ilyo Ena talacicita. E ico kanshi, ukulanda cilya, lyena cilya cilabika umwaume onse no mwanakashi, pa Cipuna ca Bupingushi, ukwabula na pa kulesesha. Nga mwasenda ifyo ba Methodist basosa palwa Yena, ifyo ba Baptist basosa palwa Yena, ifyo ba Katolika basosa, ifyo ba Pentecostal basosa, atemwa ulukuta uli lonse, imwe kuti limbi mwasanga fimo ifya kupapushiwa pa Bupingushi. Lelo nga imwe nga kuti mwalolekesha fye ifyo Baibele isosa ico cili no kucitika, kabili ilyo cacitika, lyena muli no kwishiba ico cilecitika.

30 Nomba, tacaba fye ukumonekela palwalala ukutila abantu bonse kuti bacimona, pantu Yesu atotele Lesa pa kucifisa ukufuma ku menso ya ba mano na ba mucetekanya, no kucisokolwela kutunya ngo to twingasambilila. Tontonkanyeni pali Lesa Impalume ukwikala mu Cebo Cakwe Umwine, na maka ya kupofwisha abacuma na ba mucetekanya kabili—kabili bakasambilila abasambilila, ukupofula amenso yabo pa kutila be mumona Wene, no kwisula amenso ya ba busu kabili abatutu.

31 Moneni aba bantu ukufuma ku Emaos, Atile, ukwabo—ukwiluka kwabo pali Wene kwali iketwe. Bena balandile kuli Wene kabili tabaishibe na kwishiba ali Nani, akasuba konse. Lesa kuti acita cilya, pantu Ena ni Lesa.

<sup>32</sup> Cilya ni filya fine ico Acitile kuli balya ba shimapepo, balya bakalemba, pantu Cena calilembelwe ukutula Ena ali no kucita cilya. Lesa apofwishe amenso yabo pa kutila ifwe twingakwata ishuko. Moneni, bena tekuti bamone, te mulandu bakasambilila ni banga, ni banga ba shimapepo bali, ifyo bena bacitile, bena nalyo line balifililwe ukumona Cena, pantu bali abapofula. Ukumona kwabo nalimo kwali amakumi yabili na makumi yabili, ku mubili. Lelo ukumona kwabo ukwa bumupashi!

<sup>33</sup> Icintu cimo cine nacilaeesha ukusosa mu lucelo pa lwa bucende ubwa banakashi, ukufwala umusango bacitilamo nomba. Bena bacende. Mwi Buku lyakwa Lesa bena bali no mulandu wa bucende cila nshita bafwala ifya kufwala ifya mimonekele ya bulalalale. Umweo wabo, ukwabula ukucishiba. Ndecetekela balya abanakashi, abengi muli bena, amakana muli bena, bakaele, kabili nangu cibe shani tekuti bacite ubucende. Kabili abanakashi aba busu, no muntu umo uuli no kubalekelela ukutwalilila na co, ukwabula ukucileta palwalala no kulanda icine, balacito bucende. Icili, Baibele itila, “Cilende mukalamba uyo waikala pa menshi ayengi, ukutula ishambumu shonse pe sonde na bantu aba pe sonde, ama chalichi kabili na fimbipo, bacitile ubulalelale bwa bumupashi na lwena. Kabili lwena lwali ni NYINA WA BA CILENDE,” ifilonganino.

<sup>34</sup> Ifwe tulelolekesha Baibele, pantu Lesa tatusha mu mfifi. Ena atumine Baibele ku kutwebela kabela ifintu ilyo tafilacitika, kabili ne cifyalilwa cine ne nshita fyena fyali no kwisa.

<sup>35</sup> Nomba, cena cintu cimo kwati kulolekesha pali calenda ukumona ifyo bushiku buli. Nga muletontonkanya, ukusoso kutila iyi ni iyi Cibelushi, Umulungu, cena ni cinshi? Lolekesheni pali calenda. Calenda ili no kumweba bushiku nshi. Ilyo mulemona imicitile ya bantu, nalimo ukuya ku chalichi, mulemona i—i... ukumfwa inyenjele shilelila, mulasunguka bushiku nshi. Lolekesheni pali calenda, ili no kumweba ifyo bushiku buli.

<sup>36</sup> Kabili ilyo mwamona ulukuta ukutendeka ukuba mwi sonde, nge fyo cali mu nshiku sha Sodomu, ukumona ulukuta lwe sonde lonse ukuya muli i... ukupepa “mulungu uwa ino nshita ibifi,” kabili ukumona cilya; elyo kumona ibumba ilinono ukulongana ukupitila mukuputwa kwa kwa Lesa, ukuleta nakabili Ubumi bwakwa Yesu Kristu, ku Malembo ayo yalingile ukucitika, namwishiba ni ora nshi iyo muleikalamo.

<sup>37</sup> Iyi Baibele ilalandila kabela, ku busesemo, ubushiku ubo tuleikalamo, kabili ne nshita iyo tuleikalamo, kabili no musango wa fintu ifilingile ukucitika. Ilandila kabela cena filya fine na pa mpela, kabili tayatalile ukulufyapo inshita imo, inshita fye yonse. Tapaba inshita imo Yena yatalile

ukulufyanya, kabili Yena tayakacite, pantu abo abalingilwa kabela ukuimona yena bali no kuimona. Yesu atile, “Takuli umuntu uwingesa kuli Ine, kano fye Tata amukula, na bonse abo Tata Ampela bali no kwisa.” Cena Cebo ukuilunda ne Cebo. Cena tekuti cicite icintu cimbi. Ifwe twalicishiba, ubushiku ubo tuleikalamo.

<sup>38</sup> Lelo nge fyo caba muli cila nshita, abantu balekele umuntu ukubikako ubwilulo bwabo abene kuli ici Cebo, kabili cila balenga ukupofula ku fintu ifyo fyacitike. Icintu cimo cine cacitike na ma Fariseo na ba Seduke. Nangula ilyo Paulo aiminine kulya no kwesha ukulumbula Amalembu, kabili umo mwaume ali mutobebe ulupi mu cinsu pantu alitile shimapepo mukalamba icibumba ca mpemba. Kabili lyena balilufishe ukumona Lesa ukushininkisha Icebo Cakwe icasesemwa.

<sup>39</sup> Mwamona, Baibele taipililika Iyine; Baibele ni Lesa. Tamwaba ukupililikana muli Lesa; Ena alipwililika.

<sup>40</sup> Lelo abantu, na mabwilulo yabo abene! Nomba moneni, lekeni milangishe, mwe ba nandi. Inkuta tekuti shisuminishanye ishine palwa ‘ubwilulo ubwa Yena. Ba Methodist tekuti basuminishanye na na Baptist, ba Baptist na ba Presbyterian, ba Presbyterian naba Pentecostal. Kabili no tubungwe utwa pusana nalimo amakumi yane twaba Pentecostal, bena tekuti basuminishanye umo no mubiye. E ico mulemona, cilya kuti caba Babylon nakabili, ukufulunganya.

<sup>41</sup> Lelo Lesa alacita ukwilula Kwakwe Umwine ukwa Cebo Cakwe. Alilaya ici cintu, elyo kabili alacicita Umwine. Alapela, Umwine, ubwilulo ubwa cena, pantu Ena alailenga Umwine ukwishibikwa muli ilya ora. Ukufika kwisa u—Umubili wakwa Kristu waya pantanshi, ukufuma ku nkasa ukushinta ku mutwe!

<sup>42</sup> Moneni, kanshi ulya e mulandu wine aba bantu bafililwa ukumfwa cena, ni pa mulandu bomfwa ku fyo muntu umbi alanda palwa Cena, mu cifulo ca kubelenga Icebo nge fyo Yesu abebele ukucita, “Kabili Yena Eya Nshimiko bunte. Mufwaya mu Malembo, muli Yena mutontokanya na mukwata Umweo wa Muyayaya, kabili Yena Eya Nshimiko bunte.” Mu mashiwi yambi, umfweni, “Cinshi? Belengeni Amalembu no kumona ifyo Mesaya alingile ukucita. Moneni ni nshita nshi Mesaya alingile ukwisa. Lolekesheni nani uwali no kutangilila Mesaya. Lolekesheni kuli ora. Kulingile ukubako ishiwi lya umo ulebilikisha mu matololo, Yohane. Kabili mwalicita kuli wene filya fine ifyo mwatantike. Lolekesheni ifyo nalingile ukucita ilyo nkesa. Kabili nomba ni cinshi ico mwacita? Bushe nalifilwa ukufikilisha Ici?” Mwamona, Yesu alelanda, “Bushe nalifilwa ukufikilisha Ici?”

<sup>43</sup> Moneni, ilyo tuleisa pe samba ukupita mu Malembo muno cungulo, ifyo kutila ifintu fyonse ifyo fyasesemwe pali Wene

fyacitike filya fine fye umusango fyalingile ukucitikilamo. Bena nga balishibe ici calecitika. “Ilishilu, umuntu uwa caice uwa kushiwa, nalimo imyaka ya kufyalwa amakumi yatatu na fitatu kabili. . . atemwa imyaka ya kufyalwa amakumi yatatu, kabili aile kulya lubali no kulumbula imisango yonse iya ma Lubuuto, ne Nkunda ukwika. Kabili, cinshi, cena cali fye i—ica musebanya.” Batile, “Ena afyelwe na bafyashi aba mucani, Asosele afyelwe ukufyalwa kwa kwa nacisungu.”

<sup>44</sup> Bushe nga tabaishibe ukutila Esaya atile, muli Esaya 9:6, “Kuli ifwe umwana na fyalwa”? Bushe nga tabaishibe nakabili ukutila kasesema Esaya atile, “Nacisungu akemita”? Bena balingile ukwishiba ifi fintu. Lelo, mulemona, icintu ca cena cali, balebika cena ku cifulo cimo ku ntanshi nganshi. Kabili uyu Muntu, kuli bena, takumenye ifyalefwaikwa. Lelo Ena alibepwishe, “Mufwaya mu Malembo, pantu muli Yena mutontonkanya ukuti na mukwata Umweo wa Muyayaya, kabili Yena e cintu cine ico cishimiko bunte ku Mbila Yandi.” Te filya ifyo bakasambilila wa fya bulesa bamo basosele; lelo ifyo Lesa, Icebo Cakwe Umwine, asosele ukutila cikacitika! Ameni!

<sup>45</sup> Efyo cili na nomba! Mufwaya mu Malembo, pantu Yena Eyaletweba ora iyo tuleikalamo, yaletweba filya fine ifyo fili no kucitika muli buno bushiku. Yena Eyo mulingile ukushintililapo, pantu Yena Eyanshimiko bunte palwa Buntu bwakwa Yesu Kristu. Pantu Baibele itila, ukuti, “Ena aba cimo cine, mailo, ilelo, no muyayaya,” pantu Ena e kusokolola ukwa Cebo mu nshita. Teti pabe ubupusano.

<sup>46</sup> E ico kanshi pa kumfwa ku bwilulo bwa muntu, bena balamona ukushininkisha ukwa Cebo cakwa Lesa ukufikilishiwa, balafilwa ukumona Cena. Pantu, cena cilecitika fye inshita fye yonse, lelo pa mulandu balomfwila. . . Kabili Yesu atile, “Bena ni ntulungulushi impofu.” Kabili nge mpofu shiletungulula impofu, ni cinshi icilecitika kuli bena? Nomba ibukisheni, Baibele yalandile kabela ukutila ino nshita ya bukapepa iya iyi Nshita ya Laodikea yalipofwile. Bena babikile Wene kunse ka lukuta. Takwabako inshita na imbi, inshita na imbi iya lukuta, ilyo Yesu ali kunse. Lelo inshita ya lukuta lwa Laodikea, Ena ali kunse, ukwasha ukwingilamo, “Ninjiminina pa mwinshi no kukonkonsha.” Ena alingile ukuba mukati. Lelo Atile, “Pantu mwatila, ‘Ndi uwacuma, uwafulisha mufipe, nshikabila kantu,’ kabili tawaishiba, tawaishiba ukutila uli mpofu, ukutungulula impofu, umubusu mu mupashi, uwa nkumbabulili, umulanda, ubwamba, kabili tawacishiba.” Ifyo ukupi-. . . Ngo muntu ali ubwamba mu musebo, umulanda, impofu, kabili alishiba alikwete amano ayalinga ukutila kuti mwamweba ali ubwamba, ena kuti aesha ukucita icintu cimo palwa cena. Lelo ilyo asunkanya umutwe wakwe, ukusosa, “Nshaumfwe Cena. Ni wani ukunjeba ifya

kucita? Ni njishiba apo njiminine.” Nomba, nga cilya tacili icikope ica bulanda nganshi, nshishibe. Kabili cilya ni filya fine fye ifyo Lesa uwa iyi Baibele asosele ukutila ulukuta lukabelamo, muli iyi nshita ya bubifi ino ine nshita, mu nshita ya lukuta ulwakulelekesha umo tuleikala.

<sup>47</sup> Moneni, lelo ku bantu, “Abo bonse abo natemwa, ndabebaula.” Nomba, nga mwaebaulwa kuli Shikulu, pa fyo mulecita, fumeni muli cena lyena! Talukeni kuli cena. “Abo bonse abo natemwa, ndabebaula.”

<sup>48</sup> Nomba, ukumona Lesa, nomba, nga cakutila balya aba Fariseo balisosele, “Loleleni pali miniti. Ulyo Muntu natushinina nganshi, Atile, ‘Fwayeni mu Malembo, pantu muli Yena muletontonkanya na mukwata Umweo wa Muyayaya; Yena yale Nshimiko bunte.’ Kuti cawama ukutila ningalolekesha kunuma mu Malembo no kusanga ifyo Ena alingile ukucita, ifyo Ena Aba, ifyo filingile ukucitika. Ningile ukulolekesha kunuma no kusanga”? Mu cifulo ca cilya, bena baile kuli ba shimapeo no kubepusha, “Nga palwa Cena?” Mwamona ubupusano? Bena balingile ukubelenga Icebo.

<sup>49</sup> Mu BaHebere 1:1, Baibele itila, “Lesa, mu nshita sha kale,” cilya cili, “nshita sha kale kabili mufyakaniko ifyalekana lekana alembele Baibele kuli ba kasesema.” Nomba moneni, Ena alembele Baibele ku nshila Yakwe Umwine iyasalwa. Mwamona? Nomba, ena talingile ukulemba Yena ulya musango, nangula Ena alingile ukupususha umuntu ku Mulopa. Ena talingile ukushimikila Imbila nsuma ukupitila mu muntu; Ena ngali lekele akasuba atemwa umweshi atemwa intanda ukushimikila Imbila nsuma, Ena ngali lekele ifipupu ukungwi’nta Imbila nsuma. Lelo Ena asalile umuntu! Kabili Ena asalile umusango Icebo Cakwe caishile, kabili cilya cali kuli bakasesema Bakwe abo balingilwe kabela no kusontelwa kabela, ukuba iciputulwa cakwa Lesa, ukubilisha ubusokololo ubwa Cebo Cakwe kuli ilya nkulo kabili pali ilya nshita. “Pantu Icebo cakwa Lesa caishile fye kuli bakasesema.” Tacatala Cena ukwisa kuli bakasambilila wa fya bulesa. Nangisheni Amalembo. Cena cisa fye kuli bakasesema. Lesa tekuti abepe. E ico Lesa alembele Baibele ku mano Yakwe ayasalwa, kabili bakasesema Bakwe Umwine abasalwa; te bakasesema abo muntu asalile, lelo bakasesema abo Lesa asalile.

<sup>50</sup> Kanshi abacetekela ba Iko balolekesha ku kufikilishiwa ukwa fyo kasesema wabo asosele, kabili cilya e cishininkisho ukutila bena ni bakasesema bakwa Lesa. Pantu, intanshi, bena balaputwamo. Icionkapo, bena balekala filya fine ne Cebo ica ora. Kanshi cilya e cakwishibilako cakwe. Mwamona, twalipitile muli cilya pa Mulungu uwapita. Abengi bakasesema wa bufi bakema. Kabili twalipele ubulondoloshi ifyo kutila Balaamu na Mose, bonse babili ukusubwa no Mupashi umo

wine, umo muli bena atile, “Ifwe bonse tuli umo. Lekeni twise tuilunde, tubike abakashana besu na bonse capamo. Twalikwata abakashana aba emba kuno lubali, kabili mwe balumendo iseni kuno lubali no kuisendela mwebene umukashi umusuma. Cilya cili fye bwino, ifwe bonse tuli umuntu umo, nangu cibe fy, umutundu umo wine.” Lesa tatalile ukubabelelo luse pali cena. Bena balyumfwile kuli cilya.

<sup>51</sup> Mwamona, isonde kabili na—na bantu balelelekesha apa kufumina pamo apanono, pamo apakucilila apanono, kamo akanono akashila akepi, lelo tamwaba utushila utwipi mu Cebo cakwa Lesa. Kwaba fye Icakumwenako cimo. Imwe mulingile ukuiputula mwebene nokulinga cilya Icakumwenako, te cakweshu ukuputula Icakumwenako ukulinga imwe. Cila muntu alingile ukucita cilya. Ilya e nshila fye Lesa akwata iya kucicitilamo.

<sup>52</sup> Moneni nombu, abacetekela balolela pali cilya Cebo kukushininkishiwa. Mwamona, Yena tayalembelwe no muntu, lelo na Shikulu Lesa, e ico kanshi Yena te buku lya muntu.

<sup>53</sup> Umo muntu atile, “Yena fintu fyalembwa fye fimo ifya kale ifya ciHebere.” Bushe AbaHebere kuti balemba inkalata iyo yaebawile abene? Bushe ilya nko isuma iya ba Yuda, iya ibela kabili iyaishibisha, bushe kuti balemba ama mpulu yabo abene, kuyebaula abene beka? Mucine iyo. Ukulanda pa membu shakwe umwine, ifyo bena baile mutulubi, ifyo bena bacitile ubulalelele ku Cebo cakwa Lesa? Iyo, iyo. Bena tekuti balande cilya, lulyo luko ulwa mataki.

<sup>54</sup> Lyena te buku lya muntu. Lyena li Buku lyakwa Lesa. Kabili umuntu uyo umona ifimonwa atemwa ukumfwa Ishiwi lyakwa Lesa, tabatalile ukwiluka yena (inshita ishing) abene, mu milandu ingi. Mwamona? Umuntu tatalile ukulemba Baibele. Lesa alembele Baibele. Tacaba... Lyena te buku lya muntu. Lyena li Buku lyakwa Lesa. Yena matontontanyo yakwa Lesa ukulangishiwa ukupitila mu milomo ya muntu. Cilya e cilenga Yena ukuba Baibele. Itontontanyo ukulangishiwa caba Cebo. Kabili mukutendeka mwali ukutontontanya kwa kwa Lesa, Ena alangishe Cena ukupitila mu milomo yaba kasesema Bakwe no kushininkisha Cena ku babomfi Bakwe. Mwamona? Moneni.

<sup>55</sup> Lesa alaicitila ukusala Kwakwe Umwine, kukulingilwa kabela, asalile bakasesema aba nshita ili yonse. Moneni cena. Alateyanya icifyalilwa ca ulya kasesema kukulinga ilya nshita. Mwamona, Ena alalinga imikalile yakwe, icintu conse ico acita. Ena alamulingila nga cakutula Ena alisambilila atemwa tasambilila. Ena alalinga ifya bupe, umusango uo akashimikilamo, ifya bupe ifyo akakwata. Kabili Imbila iya ilya nshita imo, Lesa alilingile kabela cilya icintu ukucitika kabili takuli icintu na cimbi icingasenda icifulo ca ciko.

Nshilesakamana ifyo cena cili, ni finga ifyapangwa no muntu ifya citwa, tapali nangu cimo icingasenda icifulo ca ciko. Ena alilingila kabela umuntu, nalimo umuntu umututu. Ena limbi alilingila kabela wene umusango umbi uwa muntu. Fyonse ifyo ena ali, Ena alapela wene ibumba lyakwe, ifya kwe—ifya bupe fyakwe, ukumupela icifyalilwa cakwe, imikalile yakwe, kabili na conse fintu cili, ifyo ena ailangisha umwine, kabili na fyonse ifyo acita. Ena alapanga umuntu uwa ora ku kwikata abantu aba ora. Cisuma. Ena alacitita.

<sup>56</sup> Pampela ya cila nshita, ilyo lukuta lwapilibukila kwi sonde na ku lubembu, no kushintilila pa bwilulo bwa muntu uwa Cebo. Nga lyonse, bena lyonse, ku mpela ya nshita, balingila mu cimfulunganya nganshi kuli bakasambilila wafya bulesa wabo na bashimapepo mpaka cena lyonse cili icafulunganishiwa. Lyonse ubwilulo bwabo bwalilubana, tapaba inshita nangu imo bwatalile ukufilwa ukuba ubwalubana. Kabili tapaba inshita nangu imo iyo Icebo cakwa Lesa catala ukufilwa ukube calungama. Bulya e bupusano.

<sup>57</sup> Nomba mulemona, Lesa alembele Baibele, Umwine. Nomba, Lesa kuti alanda. Mose asosele ukutila Ena alandile kuli wene. Yermia atile, “Abikile Ifyebo mu kanwa kandi.” Kabili Lesa kuti alemba. Ena alembele amafunde ikumi no munwe Wakwe Umwine. Elebele pa fibumba fya Babylon. Kabili, ibukisheni, mu Cipingo ca Kale, ceka, imiku amakana yabili bakasesema balisosele, “EFYO ASOSA SHIKULU!” Lesa kuti alanda, Lesa kuti alemba. Mucine. Mupepi fye impendwa amakumi pabula iyakwa Mateo, Marko, Luka, na Yohane, fyaba Ifyebo fine ifyakwa Lesa Umwine, Yesu Kristu ukulanda. E ico, nga Lesa kuti alemba, nga Lesa kuti abelenga, nga Lesa kuti alanda, bushe Ena teti alenge bambi ukucita cimo cine? Bushe Ena tasosele kuli Mose, “Nani ulengo muntu cibulu atemwa nani upela ukulanda?” Lesa alembele Baibele kuli bakasesema, inshila yakwe iyakucicitilamo.

<sup>58</sup> Nomba cila nshita ilyo ulukuta lwaisankanya (kabili Lesa alishibile kabela bena kuti bacita, pantu Ena alishibile kabela ifintu fyonse), e ico kanshi Ena alikwata kasesema Wakwe umu uwateyanishiwa kuli ilya nshita, ku kwita abasalwa Bakwe ku Cebo Cakwe ca shininkishiwa ca fishibilo ne fipapwa, no kushininkisha ukwa Cebo Cakwe, “ukushininkisha Icebo ne fishibilo ukukonka,” nge fyo Ena alaile. Ena alapela ubwilulo ubwa cine panuma ilyo kasesema umwine ashininkishiwa.

<sup>59</sup> Bonse kano balya, abasalwa kuli abo atumwako, balamupata. Nomba, fwailisheni iciputulwa conse no kumona nga cilya cili icalangama atemwa iyo. Balya fye beka abo Ena atumwako! “Aishile ku Bakwe Bene, kabili Abakwe Bene taba mupokelele Wene. Lelo abo bonse aba mupokelele Wene, kuli bena Abapele amaka ukuba bana bakwa Lesa.” Moneni,



iyo... ukufwailisha konse ukwa Cebo, ku cintu icili conse, kabili ku mpela ya cila nshita atemwa ukufikapo atemwa ukupatuka, ngefyo nashimikila pali cena inshita ishing.

<sup>60</sup> Lolekesheni pa nshita yakwa Noah, pa mpela ilyo takulaba ubupingushi. Ni cinshi icacitike? Noah, cali fye ulupwa lwakwe umwine ulo lwacetekele umwaume. Abashala muli bena bali mwebawile wene. No konaula isonde lyonse.

<sup>61</sup> Mu nshiku shakwa Abranham, ibumba fye lyakwa Abraham elya cetekele. Ilyo ba malaika baile no kushimikila ku Sodomu, Loti fye no mukashi wakwe na bana banakashi bakwe babili baishilefuma, kabili aishilepilibukila ku mpinda ya mucele.

<sup>62</sup> Munshiku shakwa Mose, abasalwa fye beka abakwa Israele baishilefuma. Kabili Farao ali mupatile.

<sup>63</sup> Munshiku shakwa Eliya, ifintu fyonse (mupepi) kano fye abantu amakana cinelubali, cila umo uwa bena bali mupatile, inko yonse.

<sup>64</sup> Munshiku shakwa Yermia, cinshi, baposele ifisabo ifishapya pali wene, no kumwita ishilu, pantu asendamine kulubali lwakwe panshiku shimo ishing, kabili kulubali lumbi, kabili—kabili asendele fintu no kupanga ifilangilo. Bali mupatile.

<sup>65</sup> Esaya kasesema, aebawile ulyo mutundu nganshi mpaka bali muputawile pa bili kuli baso. Cisuma.

<sup>66</sup> Yohane Kabatisha. “Ali muntu wa mumpanga kulya lubali, ishilu limo ilyalepunda.”

Bonse kano fye—kano fye balya abasambi abo apele kuli Yesu Kristu ngo lukuta! Mwacimone co. Yohane ateyenye abantu. Ni banga abo akwete? Imwe kuti mwabapenda bena pa minwe yonse ibili... Yonse amaboko yabili, iminwe yenu, ni banga abo Yohane apele kuli Yesu ilyo Ena aishile. Nomba, nga palwa Kwisa Kwakwe kwa cibili? Tontonkanyeni pali cena.

<sup>67</sup> Lelo ilyo abacetekela abacine aba Baibele bamona Icebo ukushininkishiwa palwalala kuli ilya nshita, balacetekela. Takwaba inshila iya kubatalwishamo kuli Cena, ukucetekela Cena. Bena balakakatika no bunte bwabo no mulopa wabo abene. Bena balacetekela Cena. Lyena ni lilya ciba kuli bena, abalingilwa kabela, ukutila kuli ilya nshita imbi iyo imona no kucetekela.

<sup>68</sup> Bambi tekuti bacimone fye Cena; balapofushiwa. Nomba, mwatila, “Bena tekuti bamone Cena.” Nomba, nga Balaamu, mulandu nshi Balaamu afililwe ukumona Cilya? Ena ali ni kasesema, uwasubwa. Mulandunshi Farao afililwe ukumona Cena? Ilyo amwene ukuboko kwa kwa Lesa ukwika no kubomba ifisungusho mulya, cakoseshe fye umutima wakwe.

Bushe cilya cishinka? Mulandi nshi Dathani afililwe ukumona Cena, umuYuda umwine? Kulya kwine fye, aishile ukupita fye muli Bemba uwa Kashika, no kulya mana cila nshita ya bushiku, iyo yawile isuma, kabili nalyo line alifililwe ukumona Cena. Mulandunshi Kora afililwe ukumona Cena? Mulandu nshi Kaifa afililwe ukumona Cena? Ena ali ni ntungulushi umuntu kapepa uwe sonde pali ilya nshita. Mulandu nshi ena afililwe ukumona ukutila ulya ali ni Mesaya? Mulandu nshi Yuda tamwene Cena? Yuda ali fye pamo nabo, ukwenda na bena, ukubomba ifisungusho na bena. Lelo Icebo calingile ukufikilishiwa. Baibele isoso kutila balimishiwe kuli cilya cifulo. Balimishiwe kuli lilye pange. Cilya cishinka. Abena Roma 8 isosa cilya.

<sup>69</sup> Nomba abacetekela kuti bamona Icebo ukulengwa mu mubili mu nkulo yabo, Lesa ukulanda. Nomba, balya abacetekela abacine, balya amakana cinelubali (atemwa bushe bali imyanda cinelubali?) Mu nshiku shakwa Eliya. Amakana cinelubali e balungama. Mu nshiku shakwa Eliya, kwaliko abaume amakana cinelubali ukufuma nalimo yabili atemwa ba milllion batatu, abo abamwene ukutila Cilya cali icalungama. Tacali nangula abantu umwanda, nangu panono. Lelo balimwene Cena cali icalungama. Balimwene Lesa ukumonekela. Ulya mukamfwilwa umukote uo Elisha atuminweko, aile mu kukumbilila tulyo tukuni, ukupanga icipapatu, kabili icalinga fye ukupanga icipapatu icakwe no mwana wakwe umwaume, elyo kabili ukufwa. Lelo lolekesheni Eliya, atile, “Mpangilako kamo, intanshi. Pantu, EFYO ASOSA SHIKULU, impakwilo tayakafilwe kabili nangula mulongwe ukukama mpaka ubushiku Shikulu Lesa akatuma imfula pa calo.” Takwali ilipuhsho, ena aile bwangu bwangu ukupanga icipapatu no kupela wena. Atile, “Mpangila intanshi, elyo kabili uye mukuipangila we mwine no mwana obe.” Pantu, alyumfwile ulya muntu, no kulolekesha kuli wene; ena ali ni mbuto iyalingilwa kabelala.

<sup>70</sup> Abengi muli bena batile, “ulya palya umukote uwafulungana nakabili. Lesa natutipa pa mulandu wa ena,” ibukisheni, Eliya. Atile, “Iwe ni we wine weulecusha Israele.”

<sup>71</sup> Atile, “Niwe wine weulecusha Israele.” Mwamona uo Lesa... Cebo cakwa Ani Ena aleshininkisha? Icebo Cakwe Umwine.

<sup>72</sup> Nomba Baibele isoso kutila balikushiwe pali ili pange, lelo ilyo... u—ushacetekela. Lelo nomba ilyo uwacetekela uwa cine kuti amona Icebo ica ilya nshita ukulenga umubili, Lesa ukulanda ukupitila mu milomo ya buntu kabili elyo ukucita filya fine ifyo Asosele Ena akacita, cilya cilecipwishisha!

<sup>73</sup> Nomba lolekesheni ifyashala ifya cena. Mwilalolekesha ku fishibilo. Nga mwalolekesha ifishibilo, mukatumpikwa nge fyoo

mucine isonde lyaba. Bakasesema ababufi bakema no kulangisha ifishibilo ne fipapwa abo abakabepa abasalwa nga caba cinga citwa. Lolekesheni Icebo. Lolekesheni kuli aba ba shimapepo, aba bakasesema, kasesema umuHebere ukwiminina kulya. Sedekia na masengo yabili ayakalamba ayakulu, kabili ukusosa, “Ndi kasesema uwasontwa na Lesa.” Cena cishinka. “Ninkwata imyanda itatu na makumi pabula na pabula kuno kwine pamo na ine, kabili Mupashi wa Mushilo pali ifwe, ukushininkisha no kusosa ukutila ilye mpanga yesu. Natuleya tuyeibula. Kabili kuli aya masengo, Ahab, uuli no kusunkila umulwani ukumufumya mu mpanga yesu, pantu Lesa alitupela impanga.”

<sup>74</sup> Moneni ifyo ulya umuntu kapepa, umuntu musuma, Yoshofati, asosele, “Bushe taukweteko na umbi umo?”

<sup>75</sup> “Umo na umbi? Balya myanda ine mukusuminishanya!” Atile, “Ee, kuliko umo na umbi kuno lubali, lelo nali mupata.” Atile, “Ena lyonse alatushobaula ifwe bonse no kutweba ifyo twaba aba bembu abakalamba, ne fintu fyonse.” Atile, “Nali mupata! Ena, ena ni Mikaya, mwana Imlah.”

<sup>76</sup> Atile, “Owe, mwileka imfumu isose fyo. Kabiyeni muye musenda kabili lekeni tumfwe ifyo alasosa.”

<sup>77</sup> E ico balimuletele kulya lubali. Atile, “Mpeniko inshita ya bushiku bwelelo kabili ndi no kumona ifyo Shikulu alesosa palwa cena.”

<sup>78</sup> Ahab atile, “Ndekweba, winjeba nangu cimo kano icishinka.”

<sup>79</sup> Kabili umwaume alishile, atile, “Nomba, nga mulefwaya ukubwelela mwi senge lisuma, soseni fye nga bashala muli bena.”

Mikaya atile, “Ndi no kusosa fye ifyo Lesa ali no kusosa.” Mwamona?

<sup>80</sup> Ulucelo lwa konkelepo, baishilefuma. Imfumu shafwele imingila ya shiko, no kwikala mu mpongolo, na bonse abacindama. Kasesema ukwiminina kulya. Atile, “Nomba, we shilu, ni cinshi walasosapo palwa cena?”

<sup>81</sup> Atile, “Kabiyeni.” Atile, “Lelo ni mona Israele nasalanganishiwa nge mpanga ishishikwete kacema.”

<sup>82</sup> Ena ali mu-...abulile ukuboko kwakwe no kumuma pakanwa. Kasesema aumine kasesema pa kanwa. Nomba, bonse balya bakasesema abasubwa ukwiminina kulya, baseseme, imyanda ine kususha umo, cilya camoneke ca maka nganshi. Nomba, mu bwingi bwa kupanda amano lyonse tamwaba ukucingililwa. Cabela pantu bali...ifyo balepandanapo amano, ifyo ukupanda amano kwabo kuli. Takwali ukucingililwa kulya ku mfumu, kabili asendele lilye

bumba kukupanda mano kwabo ukuba ukwalungama. Lelo ngali minine fye no kupilibula umufungilo kunuma no kulolekesha ifyo Eliya asosele fye.

<sup>83</sup> Kanshi, Mikaya nga tasoselepo icintu nangu cimo, ena taishibe, ilyo nalimo Lesa amubelele uluse pali cena. Lelo intanshi, pa kuba kasesema, aile kuli Lesa ukuya sanga ifyo Lesa asosele. Kabili ailesanga filya ifyo Lesa asosele. Atile, “Namwene Lesa naikala pa cipuna ca bufumu, kabili Atile. . . akwete bampanda mano Bakwe bonse aba Mulu ukulongana ukushinguluka Wene atile, ‘Nani uo Ifwe twingatuma kulya no kulenga Ahab ukwisa kuno, e ico Ifwe mu nshila imbi kuti twafikilisha ubusesemo ubo bwapangwa pali wene?’”

<sup>84</sup> Mwamona, ubusesemo, Eliya alisosele kale, “Imbwa shikamyanga umulopa obe.”

<sup>85</sup> Kabili e ico atile ena “amwene umupashi uwa bufi ukwima ukufuma pe samba, waishilefuma, ukwisa ku ntanshi Yakwe, watile, ‘Nalaya kulya no kwingila muli bakasesema bakwe, bakasesema bakwa Ahab, no kubalenga ukusesema ubufi.’”

<sup>86</sup> Nomba, Lesa alishibe ukutula balya abaume balitumikwe nganshi kabili bali abaisushiwa nganshi na masambililo yafya bulesa icakutula batontonkenye bakwete ifintu fyonse mukulungama. Bena tabatalile ukumona Icebo ica nshita. E ico Lesa atile, “iwe uli no kulunduluka; kabiye kulya.” Kabili ilyo Mikaya asosele cilya, cilya cabalengele bena ukusesema ukupitila mu mupashi wabipa. Bena nga balifumisheko intambo ukufuma kuli lamy, atemwa ukwisala icilimba, atemwa ukucita icintu cimo; balyumfwile Cilya ukwisa kususha bena, ukuya kulya no kwenda. Lelo lolekesheni icacitike. Nomba, Mikaya apashenye icimonwa cakwe ne Cebo icalembwa. E ico kanshi alishibe.

<sup>87</sup> Atile, “Ilyo nkesa. . . Mukabike ulya mwaume mucifungo, mukamupele amenshi ya bulanda ne cilyo ca bulanda. Ilyo nkabwela, nkabombela pali wene.”

<sup>88</sup> Atile, “Nga ukesa bwela iwe, Lesa tatalile ukulanda kuli ine.” Lilye e lyo aishibe icimonwa cakwe cili filya fine ne Cebo conse kuli ilya ora. Yali ni nshita yakwa Ahab.

<sup>89</sup> Munyina, nkashi, ino e ora kabili nshita iyabwite ukufuma mu Babylon. Ama Lubuuto ya cungulo bushiku yalipano. Endeni mu Lubuuto ilyo kucili ulubuuto. Moneni, abacetekela bamwene Cebo ukumonekela kabili bacetekele Cena. Yesu atile, “Impaanga Shandi shilomfwa Ishiwi Lyandi, Ishiwi Lyandi, ifishibilo Fyandi ifya nshita. Uwa bufi tabakamukonke.”

<sup>90</sup> Nomba lekeni tusende isambililo lyesu, pantu nimona nalatalukako. Ndefwaya ukukomaila pali ulyo mulongo wakupepelwa sana. Lekeni tubwekele kwi sambililo nomba ilyo tukwete ukutontonkanyapo, pano pali miniti. Cisuma, cikesacitika nakabili nge fyo lyonse cacitile, nga lyonse.

<sup>91</sup> Lesa atumine kasesema Wakwe, Yohane, nge fyo Icebo Cakwe casosele, ukulaiwa muli Malaki 3, “Moneni, Nkatuma inkombe Yandi ku ntanshi Yandi, ukuteyanya inshila.” Yohane apele bukambone icintu cimo cine. Kabili tulesanga ukuti na cimbi, muli Esaya 40:3, ukutila Esaya atile, “Kukaba ishiwi lyakwa kasesema, limo ililebilikisha mu matololo, “Teyanyeni umwakupita Shikulu.” Mwamona? Yonse yalya amabusesemo! Kabili—kabili lolekesheni, moneni bwangu bwangu, Amalembo yali mulangishe Wene.

Ilyo basosele, “Ni wani? Bushe niwe Mesaya?”

Atile, “Nshili.”

“Bushe niwe Yereimia? Bakasesema, atemwa umo uwa bena?

<sup>92</sup> Atile, “Nshili. Lelo ndi shiwi lya umo ulebila mu matololo, nge fyo kasesema Esaya asosa.”

<sup>93</sup> Muletontonkanya bena kuti bacetekela cilya? Iyo, mukwai. Cinshi? Ena taishile ukupita mu lukuta lwabo. Ena tali uwabo...Mwamona, ena aile mu matololo pa ciimo ca kufyalwa pabula, kabili aishileisa pa makumi yatatu. Imbila yakwe yali ikalamba nganshi ukupita mwi sukulu lya masambililo ya fya bulesa; ena ali ni ulya uwali no kwishibisha me—Mesaya. Kabili umuntu onse kuti ale mutinta *ulu* lubali na *lulya* lubali. Kabili Lesa amutumine mu matololo, panuma ya mfwa ya bawishi, Sekaria. Kabili ena ali ni shimapepo, lelo ena tatalile ukukonka umushilwa wa bawishi.

<sup>94</sup> Pantu, bakasesema tabesa ukufumina mu musango wa fintu nga filya. Bena besa ukufuma mu mpanga ishakalabana, mu matololo. Takwaba umuntu nangu umo uwaishiba uko bena bafuma, atemwa ifyo besa mukumonekela palwalala, atemwa ilyashi ilya kale lyabo ilili lyonse. Bena besa fye no kushimikila Icebo, kabili Lesa alabafumyapo, kabili bena balaya; ukwebaula ilya nkulo, nokusela mu Cebo Cakwe, ukulolela ubushiku bukalamba.

<sup>95</sup> Ulukuta talwa mucetekele wene, pantu taishibikwe kuli bena. Bena tabakwete ilyashi ilya kusontwa kwakwe pa ma buku yabo, e ico kanshi bali mukene. Mwamona, bena tabacetekele Icebo cakwa Lesa icashininkishiwa, palwalala, inkalata ne nkalata. Mwamona? Malaki 3, Amalembo yabili ukushininkisha wene, Malaki 3 na Esaya 40:3. Mwamona, yonse yabili yalya Malembo yalandile pa mwaume uwaleisa, ukutenyanya inshila yakwa Shikulu. Alikwete icilangililo conse ica cena.

<sup>96</sup> Ena ali no kuba kasesema. “Nkamutumina Elisha.” Kabili ulya ali palya, mu musango onse uwakalabana. Lolekesheni ifyo icifyalilwa cakwe calingene ne cakwa Eliya. Eliya ali umuntu wa mu mpanga, efyo na Yohane ali; kulya kunse. Ena tali umuntu uwaemba, ali umuntu uwakalabana.

<sup>97</sup> Moneni nakabili, Eliya alipatile abanakashi, aebele Yesabele palwa penti yakwe yonse, kabili no kwakuya no kufumapo. Efyo na Yohane ali. Yesabele aeseshe ukwipaya Eliya, alapile ku milungu yakwe ukutila ali no kuputulako umutwe wakwe. Efyo Herodia acitile. Mwamona?

<sup>98</sup> Lyonse lolekesheni imbila yabo, lolekesheni ifyo bacitile. Nomba tulesanga ukutila nga balilolekeshe kunuma no kumona ifyo Baibele yasosa, no kulolekesha icifyalilwa ca mwaume kabili ifyo ali uwapwililika mu nshita na Malemo ne fintu fyonse, bena balingile ukwishiba cilya cali ni wene. Nalimo hafu we kumi limo na fibili balicishibe. Cilya cishinka. Tabacilile hafu uwe kumi limo na fibili abaishibe cena. Bena balile ukumfwa wene, lelo bena tabacetekele Cena. Mwamona? Cinshi? Bena tabacetekele icishininkisho ica busesemo muli ora yabo.

<sup>99</sup> Moneni, bali musekele wene, ukumwita yamo “ilipunda, ilya mu mpanga, ishilu ili shasambilila talyaya na kusukulu, ‘ici, tacili, tote, senda, fwaya,’ na fimbipo.” Nga lyonse bala mupingula wene ku masambililo yakwe. Bala mupingula wene ku nsoselo yakwe, umusango afwalilamo. Ena akwete iciputulwa ca mpapa ya mpaanga pali wene, kabili umushipi wa mpapa ya ngamali kweka, ena ali uwabupipi monse. Ukulaenda mu menshi; ukwabula ulukuta, ukwabula abekele, takuli ukwampana; bena balifililwe ukusumina cilya; bena baleshinshimuna umulungu uwe sonde. Mwamona?

<sup>100</sup> Nshilepilibula ukusosa nomba ukutila takwaba bakasesema aba bufi abo besa, nga Yambre na Yane. Lelo umusango mulefwaya ukucitilamo, kupashanya imbila ya ntendekelo ne Cebo, lyena na muikwata; ni nshita nshi ilimo, kabili ni cinshi icasesemwa kuli ilya nshita.

<sup>101</sup> Lyena ubusesemo bwa kwa Yohane bwa shininkishiwe mu butantiko bwakwa Lesa Umwine. Lolekesheni ifyo kupwililika. Baibele itila, “Icebo cakwa Shikulu cisa kuli kasesema.” Kabili Yesu ali Cebo. Kabili Yohane alesesema palwa kwisa kwa Cebo ku kufikilishiwa; na Yesu, Icebo, aishile kuli kasesema, mu menshi. Owe, ifyo cawama! Ifyo ukukana filwa caba i...Mwamona? Icebo cali icintu icishalemonwa muli bulya bushiku. Uyu alishile kasesema, ukusosa, “Ndi shiwi lya Cebo.”

Batile, “Ni finshi tulingile ukucita?”

<sup>102</sup> Atile, “Nshili uwalinga ukukakulula intambo sha ndyato Shakwe. Lelo kuliko Umo uwiminine mukati kenu, pa cifulo cimo, Ena ni Ulya uyo uli no kumubatisha na Mupashi wa Mushilo no Mulilo. Ulupe Lwakwe luli muminwe Yakwe, kabili Ena akawamya icipulilo Cakwe, no koca imisungu nomulilo ushingashimishiwa, ukusenda inseke mubutala.” Owe, ifyo ali kasesema! Yesu atile takwatalileko akubako

umwaume wafyelwe ku mwanakashi umukalamba nge fyo ali, mpaka bulya bushiku. Owe, ifyo aletinya! Ifyo aishibe apo aiminine! Alishibe filya fine fye. Alyumfwile ukufuma kuli Lesa, kabili cali filya fine fye ne Cebo, eico ena tasakamene ifyo abantu basosele. Ena ashimikile Cena no kusesema Cena, nangu cibe fyo. Kabili lolekesheni, ilyo muntu aiminina pali cilya icili Cine, lyena Lesa ali uwalinga ukushininkisha ulya muntu Iceine.

<sup>103</sup> Ilyo Mose aishileisa kulya mu Egypt, kabili atile, “Nali mu matololo kulya, kabili nalimwene icimuti pa mulilo, kabili cena tacapile. Nalile kulya ku cimuti, kabili, ilyo nacistile, kwaliko Intumba ya Mulilo ikalamba ukulebela mulya. Kabili Ishiwi lyatile, ‘INE NINE.’ Kabili Alinjebe ukusenda iyi nkonto no kwisa kuno lubali nokubomba ifi fisungusho, na Lesa ali nokushininkisha Icebo Cakwe.” Afungulwile inkoto yakwe, kulya kwaishile impantila na balunshi, ne mfifi kabili na fimbipo. Kabili elyo kushininkisha ulya kasesema, Ena aletele balya bacetekela kulya kwine kulupili, na Lesa aishileika mu Ntumba ya Mulilo imo ine, pa lupili lumo lwine, no kushininkisha ukutila cilya cali icalungama.

Nomba lolekesheni ifyo Ena acita muli buno bushiku. Filya fine.

<sup>104</sup> Nomba, Icebo cisa kuli kasesema kabili cashininkishe wene ukuba umuntu uwa cine, umuntu wine uo Amalembo yasosele ukutila akaba. Bwangu bwangu nomba. Lelo, nakabili, Yesu aishile mu musango wapusana ukufuma ku ma bwilulo yabo ayapangwa no muntu aya busesemo. Umuntu alilwile ifyo cena cikaba. Mucine. Ba Presbyterian batontonkanya ukutila cilingile ukuba bena. Lolekesheni ilyo Lesa alecita icintu icili conse, lolekesheni akabungwe akali conse ukwima na cimo. Ee, lyonse caba muli ulya musango. Bena nabakwata Yambre na Yane ukuli conse. Moneni, basosele iciputulwa ca Cebo. Lelo, ukulingana ne Cebo cakwa kasesema, Inkalata yonse!

<sup>105</sup> Balicilufishe nakabili, nga lyonse, ukwita Wene kabuka, “iciwa; Belesebuli,” kabili asosele ukuti Ena ailengele Umwine Lesa, ilyo bena nga balishibe, kuli Baibebe yabo ine, ukutila Ena ali ni Lesa.

Moneni, Ena alisesemwe kuli Esaya, Esaya 9:6, atile, “Ishina Lyakwe liketwa Lesa Impalume, Wishi uwa Nshita pe.” Takwakabe na bambi ba wishi panuma ya cilya, pantu Ena ali ni Tata uwa ntanshi mukutendeka, Ena e Tata fye eka; atile, “Mwiketa umuntu nangu umo pali ili sonde, ‘Tata,’ nangula, panuma ya cilya.” “Ena ni—Lesa Impalume, kabili Wishi uwa Nshita pe, Cilolo, Cilolo wa Mutende.” Mucine.

<sup>106</sup> Nomba, balicitile kuli wene ifyo bonse bakasesema balembete ukutila bakacita, nge fyo balecita muli ino ine Nshita ya Laodikea, babikile Wene kunse ka lukuta. “Mpofu,



ubwamba, kabili tabacishiba.” Filya fine fye ifyo kasesema asosele, kasesema wa Baibele. Ukupofushiwa ku ntambi sha muntu, bena babikile Wene kunse, Icebo ukufuma mu nkuta shabo, nga lyonse, nge fyo casesemwe pali bena.

<sup>107</sup> Moneni nomba, bwangu bwangu nomba. Mwilufya ici nomba. Ili pano isambililo, ifyo Yesu ailengele Umwine ukwishibikwa kuli aba basambi babili ukuti ena ali ni Mesaya wabo! Nomba, amenso yonse kuno lubali. Kabili uko mu mpanga, mwilufya ici nomba. Twalyesha ukumweba ukutila Baibele e Cebo cakwa Lesa, ilyalembwa na Lesa Umwine, ukupitila mu milomo ne cibombelo ca muntu. Lesa kuti alemba, Umwine. Lesa kuti alanda, Umwine. Lesa kuti acita ifyo Alefwaya ukucita, lelo Ena asalile umuntu ukucicita pantu umuntu uwalembele Cena aba ciputulwa cakwa Lesa. E ico, Lesa alembele Baibele. Abaume tabaishibe nangu panono ifyo balelemba, mu matontonkanyo yabo abene aya buntu. Bena limbi kuti batalikishanya na Cena, lelo bena balilembele Cena. Bena tekuti. Baibele itila, “Abantu abakale, ilyo baleenshiwa na Mupashi wa Mushilo!” Lesa aenseshe amaboko yabo, aenseshe amenso yabo mu fimonwa. Bena tekuti basose nangu cimo kano ifyo balemona. Bena tekuti basose nangu cimo, pantu Ena alikwete ubutungushi bonse pa lulimi, umunwe, icilundwa conse ica mubili cali mubutungulushi bonse na Lesa. E mulandu wine Baibele isoso kutila bena bali milungu, bena bali icilundwa cakwa Lesa! Ena ali umwisulo wakwa Lesa.

<sup>108</sup> Moneni ifyo Yesu, Icebo, alengele aba abasambi babili abakontoka imitima ukwishiba Ena ali ni Mesaya wabo, Mesaya, Icebo icalaiwa. Moneni ifyo Ena acitile, Ena abwekele ku busesemo. Moneni, “Mwe bapelwa mano, abashicetekela fyonse ifyo bakasesema balembele.” Nomba, Ena tatalile ukusosa. Cisuma, cinshi, cinshi ico lukuta lusosapo palwa cena?”

<sup>109</sup> Bali mupele Wene ilyashi. Bena balishibe ifintu fyonse ifyo fyacitike. Bena bali bonse aba bulanda. Bena batendeke ukumweba Wene, “Bushe Iwe uli mweni muno, atemwa Iwe tawaishiba ico cacitika mu Yerusalemu?”

<sup>110</sup> Atile, “Fintu fya musango shani?” Kwati Ena taishibe. Mwamona, Ena alacita ifintu inshita shimo ukumona fye ifyo mwalacitapo palwa cena. Mwamona? Atile, “Fintu fya musango shani? Ali nani? Ni cinshi ica citike?”

<sup>111</sup> “Bushe Iwe uli mweni?” Kabili alelanda fye ku Mwaume uo baikere nankwe pamyaka itatu na hafu, kabili taba mwishibe Wene.

“Fintu fya musango shani? Ni cinshi icacitike?”

<sup>112</sup> “Cisuma,” batile, “Yesu wa ku Nasareti, uyo wali kasesema. Takuli ukutwishika mu mano yesu. Ena ali

uwapulamo mu Cebo ne milimo ku cinso ca bantu bonse. Ifwe twalimwene Wene ukucite fintu ifyo Ena alangishiwe Kasesema wakwa Lesa uwa ino nshita. Twalishiba cilya. Kabili twalicetekele ukutila Ena akeseba Kalubula, ukutila Ena akasalubula Israele.”

113 Elyo Alipilibwike no kusosa, “Mwe bapelwa mano, abafininwa umutima ukucetekela fyonse ifyo bakasesema basosele palwa Wene teti fise mukufikilishiwa?” Mwamona? Moneni Wene nomba ukubwekela kubusesemo. Ifyo kwaba ukwebaulwa ku bacetekela, basosele ukutila bena bacetekele Wene!

114 Moneni ifyo Ena apaleme sambililo. Ena tatalile ukwisa fye no kusosa, “Ndi Mesaya wenu.” Ena ngalicitile, pantu eflyo Ali. Lelo moneni Ena Ailangishe Umwine, mu Cebo, lyena kuti baishiba. Nga ena alisosele Cena, Ena ngali sosele cilya kabili nga tacali filya; lelo ilyo Ena aile no kutendeka ukulanda pali bakasesema bonse ifyo basosele palwa Wene, kabili balicimwene, lyena kuti bailandila abene, nga bena bali bana bakwa Lesa. Lelo aletele amano yabo kufyo bakasesema balandile kabela no kusosa ukulolela mu nshita ilyo Mesaya, inshita Yakwe, akalangishiwa. Ena, nga Yohane, ukuleka Icebo, Baibele, ukushininkisha Imbila yabo. Kasesema uuli onse uwa cine kuti acicita. Taishile isa nokusosa, “Nine Wine. Nine. . .” Ulya te kasesema uwa cine wa kwa Lesa. Mwamona? Lelo Atile, “Bweleleni mu Malembo.” Mwamona, Ena tatala ukufilwa inshila Yakwe iya kucicitilamo. Mwamona?

Atile, “Twalishiba Mose.”

115 Atile, “Nga mwalishibe Mose, na Ine nga mwalinjishiba.” Atile, “Mose alembele palwa Ine.” Atile, “Mufwaya fwaya mu Malembo, muli Yena mutontonkanya na mukwata Umweo wa Muyayaya, kabili Amalemo eyale Nshimiko bunte. Kabiyeni nokulolekesha mu Malembo no kumona Cena.”

116 Pano Ena tatala ukupilibula inshila Yakwe iya kucicitilamo, tatalile ukupilibula. Ena teti atale ukupilibula, pantu Ena ni Lesa ushipilibuka. Mwamona? Moneni Ena aile ukubwelela fye kuli aba basambi babili, Kleopa no munankwe, mu musebo waku Emao, kabili atile, abweshe Amalemo kuli bena, atile, “Mulandu nshi mubelele fiwelewele nganshi ukukana cetekela ukutila Icebo Conse bakasesema balemele palwa kwa Mesaya cali no kufikilishiwa?” Owe, ifyo bwaba ubushiku!

117 Yohane acitile icintu cimo cine. “Fwayeni mu Malembo, lolakesheni kunuma, itila kukaba ‘ishiwi ilebilibikisha mu matololo.’ Nikwisa uko nafuma?” Mwamona? Cilya cili, cilya nga cali palwalala kuli bena. Cisuma!

118 Cilingile ukuletwa palwalala ilelo, icintu ico tumona Mupashi wa Mushilo ukucita. Alisosele limo, “Mufwaya fwaya mu Malembo.” Kabili ifwe. . . Ena alefwaya ifwe ukucicita ilelo.

119 Moneni, Ena atendeke no busesemo bwakwa Mose, Baibele itila, “Ena, atendeke na Mose na bakasesema bonse,” lelo Ena atendeke na Mose. “Kasesema,” eflyo Mose asosele, “Shikulu Lesa wenu akemya mukati ka imwe mwe bantu, mukati ka bantu. Shikulu Lesa akemya Kasesema.”

120 Nomba Ena limbi nga lisosele, “Kleopa, kabili no munobe pano, bushe Mose tasosele ukutila muli ishi nshiku Shikulu Lesa akemya Kasesema? Kabili uyu Mwaume uo batanike, bushe Ena alikumenye cilye calefwaikwa? Nomba, Mose aseseme ici. Kabili nomba imwe tamwatalile ukukwata kasesema pa myaka imyanda ne myanda, kabili uyu Mwaume alimine. Kabili ni nani uyo wali no kutangilila ulyo Mwaume, uo mwacisosa?” Mulecumfwa? Kabili bakasesema bonse basosele palwa Wene, pa nshita Yakwe, Ena alandile kuli bena. Cena mucine nga cali icakusekesha ukumfwa kuli Wene. Bushe nga tamwatemenwe ukumfwa kuli Wene? Ine kuti natemwa ukumfwa kuli Wene, ukumfwa Wene, ifyo Asosele ifyo bakasesema basosele pa Mwine, lelo Ena tatalile ukusosa cali ni Wene. Ena ali balangishe fye ku busesemo. Ena asosele fye, “Kasesema atile ici cikacitika.” Mwamona?

121 Lekeneni tubwekele pa ma miniti ayanono, kabili nomba lekeneni tumfwe ku fyebo ukubelengwa ukufuma ku Mwine. Lolekesheni pano, Icebo Icine ukubelenga Icebo ica Ena. Icebo Icine ukubelenga Icebo ica Ena. Te kubeba ukutila Ena ali cilya, lelo ukuleka fye Icebo ukuilandila Icine, lyena balishibe Ifyo Ena ali. Inkalata ya Cebo, ukubelenga Icebo mu... Icebo mu mubili, kubelenga Icebo ca nkalata, ukushininkishiwa mu mwisulo no Mwine. Lolekesheni kuno, nomba lekeni tumfwe kuli Wene ukubelenga. Ifyo... Nomba, twalishiba ukutila bonse balibebela pa fyacitike ilya nshita, cilya cali, ukutanika kabili pe lyashi ilya kubuka, inshishi, ngefyo twacibelenga fye. Nomba Ena aleya fye ukulungama ku Cebo ica busesemo pa Mwine. Nomba lekeni fye tutontonkanye ukutila Asosele ici; Alisosele ifingi na fimbi ukucila ifi, lelo lolekesheni.

122 Lekeneni tutile Wene... ukumfwa Wene ukusosa, “Pilibuleni kulya muli Sekaria 11:12. Kabili bushe Mesaya tali no kushitishiwa, ukulingana nakasesema, pa ma silfere amakumi yatatu? Wacisosa fye ukutila uyu Mwaume ashitishiwe pali silfere amakumi yatatu. Pilibuleni kulya...” Mulemba yena Amalembo? Sekaria 11:12. Elyo kabili Atile, “Bushe mwalimona ifyo Dabidi asosele mu Malumbo, Amalumbo 41:9? Ena afutwike ku ba Nankwe. Kabili elyo nakabili, muli Sekaria 13:7, Ena alikenwe ku basambi Bakwe. Kabili mu Malumbo 35:11, ukupelwa umulandu ku nte shabufi. Imwe mwacisosa fye ukutila Ena ali. Esaya 53:7, Ena ali cibulu ku cinso ca bakapela wa milandu Bakwe. Esaya 56, bali mupumine Wene, eflyo kasesema asosele. Amalumbo 22, Ena ali no kubilikisha pa lupanda, ‘Lesi Wandu, Lesi Wandu, cinshi

ico Mwandekesha?’ Bushe Ena alicitile cilya, ubushiku bwa fumako ubwa mailo mucungulo? Amalumbo 22 nakabili, 18, ifyakufwala Fyakwe fyalyakanishiwe pakati kabo. Bushe balicitile cilya? Kabili Amalumbo 22:7 ukushinta 8, ukusentekwa ku balwani Bakwe, ulukuta. Amalumbo 22 nakabili, takwaliko ne fupa mu mubili Wakwe ukukontolwa, lelo ‘balashile mu ndupi Shandi ne nkasa Shandi,’” Alisosele. Ukwikatilila amaboko yakwe kunuma Yakwe, ukwabula ukutwishika, pa nshita. “Esaya 53:12. Atile Ena akafwa pakati ka fipondo fibili. Esaya 53:9 atile Ena alishikilwe pamo nabacuma. Amalumbo 16:10 itila, ‘Nshakashe umweo Wakwe mu mbo, nangula ukusha uwa Mushilo Wandu ukumona ububole.’ Kabili bushe Malaki 3 tayali katangilila wa uyu Mwaume?” Owe, nga nalitemenwe ukumfwa Wene ukubelanga cilya. Lolekesheni pa ma busesemo! Moneni, kanshi ifipasho fyonse Ena limbi alipitilemo, palwakwa Isaki, Mukutendeka 22, ifyo Lesa alangishe kabela Isaki, ifyo tata Abranham asendele umwana wakwe wine ukwimye nkuni pa lupili, no kupela umwana wakwe wine.

<sup>123</sup> Cena nomba catendeke ukumfwika muli bena. Ena alibebela bali ifiwelewele pa ku kana lolekesha ku busesemo bwa bulya bushiku. Kabili nomba catendeke ukumfwika, ukutendeka ukumona ukufikilishiwa ukwa ifi fyonse ifyo ifya citeke muli shilye nshiku sha kulekelesha ishinono, muya kulekelesha ibili atemwa imyaka itatu, ubusesemo ubwashininkishiwa ubwa nshita. Cali ni lilya ilyo bena baishibe ukutila umunabo uwatanikwe, Yesu, alifikilisho Icebo conse ica ci. Owe, cali ni lilya ilyo baishibe ukutila ulyo Mwaume mucine ali ni ulya Mesaya, ukutila—ukutila Ena akema ku bafwa. “Inshishi yalifililwe ukumwikata Wene. ‘Nshakaleke uwa mushilo Wandu ukumona ububole.’ Takwaba Icebo nangu cimo ica busesemo icingatala ukufilwa. Kabili Ena alimine.”

<sup>124</sup> “Kanshi shilye nkombe kulya ku nshishi mulucelo shali ishalungama. Ena nabuka ukufuma ku bafwa. Ena wa mweo. Ena ni ulya Mesaya.” Cinshi? Mwifilwa cena. “Ukubomba Kwakwe, bukapyunga Bwakwe ne fintu fyonse Ena acita na fishininkishiwa filya fine Ifyebo ifyo kasesema asosele ukuti fikacitika kuli buno bushiku. Cilya calicicitile.” Lyena balishibe ukutila cali ni Wene, umunabo uwatanikwa, Yesu, uyo wacicitile. E mulandu wine imitima yabo yalibilime munda shabo ilyo Ena alelanda kuli bena. Nomba bena balyendele ba mailoshi mutanda, kabili camoneke nge nshita inono.

<sup>125</sup> Kabili ici pano icintu cimbi ico bacitile, namwishiba. Bena balyumfwile ukubila ukwa ma ora mutanda pa ma busesemo ukushininkishiwa. Cilya Eco Ena alandile kuli bena mu nshila. Lilya line fye batendeke ukuya mu musebo, Ena

aishilemonekela, pantu Ena ali fyekulya kwine ku Yerusalemu. Ama ora mutanda ukupita... pantanshi, intamfu amakumi mutanda, bena bali kulya kwine mu nshila ba mailoshi mutanda ukuya ku Emao. Cilya eflyo cili. Kabili Ena alishimikile, ubusesemo ubwashininkishiwa pa ma ora mutanda. Mwi njobaula payandi yatatu, lyena, mwamona. Mwamona? Lelo moneni, bena balishimikile...Ena...bena balyumfwile ukubila kwa ma ora mutanda pa ma busesemo ukushininkishiwa, ukulangishiwa.

<sup>126</sup> Nomba caleya ukulola ku nshita ya cungulo bushiku. Namwishiba, Ena aba cimo cine mailo, ilelo, no muyayaya. Cali ni lilya ilyo Aiswile amenso yabo ukwishiba ukutila AbaHebere 13:8, Ena aba cimo cine mailo, ilelo, no muyayaya. Pa nshita ya cungulo bushiku, ifilecitika filaletwa palwalala ku busesemo. Ico icilecitika mu nshita iipya kuti caishibikwa ukwabulo bwafya nga kuti mwacetekela fye ubusesemo ubwa ino nshita.

<sup>127</sup> “Ee, abapelwa amano, abashiluka bwangu, abashitetekela bwangu (uletwalilila ukutontokanya pali fyena), ukucetekela fyonse ifyo bakasesema basosesele palwa kwa Mesaya, bushe nga tacacitike?” Nomba Ena ali fwailishe ifi fintu ukuya kunuma no kulangisha ifyo kasesema asosele ukuti cikacitika. Lyena batendeke ukwiluka. E ico Atile...acitile ngo Ulepitilila. Bali mutemenwe uyu Mwaume. Batile, “Iwe, Nautupela icintu cimo. Tatwatalile ukutontokanya cilya. Ena ali no mweo ku cifulo cimo.” Ena alelanda kuli Wene, tabacishibe. E ico Ena...kabili ukwabula ukutwishika Ena alolekeshe kuli bena no bulanda, kabili Ena atendeke ukupitilila, lelo Ena—Ena alelolola kuli bena uku Mwita. Cilya eco Ena alelololako muno bushiku, kuli imwe uku Mwita.

<sup>128</sup> Moneni, ilyo balya basambi ba Mwitile mwisenge lyabo ukushinguluka itebulo, cali ni lilya ilyo Acitile icintu cimo nga filya Acitile ilyo Ena talatanikwa, na menso yabo yaliswike. Balishibe umusango Wakwe, imicitile Yakwe. Bena balishibe ifyo Ena acitile, kabili Ena alicitile lilya nga filya Ena acitile Ena akale. Kabili batile, “Ulya ni Wene!” Kabili bwangu bwangu batendeke ukupunda, kabili Ena alilubile. Kabili uko basendele ama ora mutanda ukumfwa kuli uku kubila, nalimo ama miniti amakumi yabili bena ukwabula insapato balile ukweba abashala bonse, “Ena nabuka mucine. Ena mucine wa mweo.”

<sup>129</sup> Mwe banandi, uku kufikilishiwa kwa Malaki 4, Luka Washila 17, Yohane Washila 15, owe, ayengi nganshi, Ukusokolola 10, ama busesemo ayengi nganshi ayo aye ngabikwa filya fine kuli buno bushiku. Kabili na cimbi mwi Buku lyakwa Marko kabili muli Mateo, uko Aosele i fishibilo ifikalamba ne fipapwa fikamoneka mulwelele, kabili abantu bakalafita ifi ma socer, ama socer ayalepupuka, fyena—fyena

kuti fyaluba na maka no lubilo ulwe tontonkanyo, amano ayengesamo. Ena kuti alemba, Ena kuti alanda, Ena kuti acita icili conse Ena alefwaya ukucita. Intumba ya Mulilo ikalamba, “cimo cine mailo, ilelo, no muyayaya.” Kabili ifishibilo ukwisa pe sonde, intumba sha cushi ukwima mulwelele, ukuya pa mulu apo apashingaba nomutonshi atemwa icintu cimo, ba mailoshi amakumi yatatu ukusansama. Ukulandilwa kabela umwaka na hafu ilyo tacilacitika, ukutila kuti caba ulya musango. Elyo ukupilibula icikope kabili moneni Uyo ulelokesha panshi. Tapaba Icebo nangu cimo ico catala ukufilwa ico calandilwe, kabili ici pano Icebo icalembwa icakwa Lesa, ukushininkisha cena Cishinka. Kabili yena ninshita ya cungulo bushiku nakabili. Ndesunguka nga kuti Ena abwela, ku nkumbu, muno bushiku no kucite cintu cimo nomba nge fyo Ena acitile kunuma kulya. Natupepe no kumulomba Wene. Ifilecitika ukuletwa palwalala kubusesemo ubwashininkishiwa.

<sup>130</sup> Lesa Impalume, twafwilisheni. Twafwilisheni, Lesa Umutemwikwa, ukwiluka, ukwiluka ifintu ifyo tulingile ukwishiba, ukwiluka Icebo Cenu. Kabili nomba, Shikulu, twalyumfwa Imbila nomba mupepi ne myaka amakana yabili, ifyalembwa ifya ma buku. Kabili muli shino nshiku shakulekelesha ici cili pano ukuletwa ukubwekeshiwa nakabili, kabili nomba cilelola ku nshita ya cungulo bushiku. Ba Methodists, Baptists, Presbyterians, kabili abengi muli bena ukupita mu nshita balilanda na Imwe, kabili nalimo ukuya fye mu nshila iya buno bushiku bukalamba ubo ubushatalile ukuba nalimo ubushiku atemwa akasuba, nge fyo kasesema asosele, lelo munshita ya cungulo bushiku kukaba Ulubuto. Yesu aimine ukufuma mu nshishi kabili amonekele kuli Simone na ku banakashi, kabili alibalangishe ukutila Ena ali no mweo. Lulya lwali lulyo lucelo. Kabili elyo mucungulo bushiku Ena aishile bwela nakabili. Lelo Ena alyendele na bena mukasuba konse, ukubebaula pa bupofu bwabo, lelo lyena Ena ailengele Umwine ukwishibikwa kuli bena mu nshita ya cungulo bushiku.

<sup>131</sup> Lesa, iseni mwi senge lyesu muno bushiku ilyo tukwete ukushinguluka Icebo. Lesa, cena tacicetekelwa nganshi ilelo pakati ka bantu, lelo ndetasha nganshi ukutila kuliko bamo abo Imwe mwaita kabili mwalibasonta ku Mweo wa Muyayaya, kabili Mwatile, “Bonse abo Tata Ampela bakesa.” Kabili nomba ilyo ama Lubuuto aya cungulo bushiku yalebaliika, ilyo Imwe mwasuminisha, Shikulu, ukutila takuli ubusesemo nangu bumo (ukufuma ku myanda iyo yaya) tayatala ukufilwa inshita imo. Kanshi mucine nga cilya cilelangisha, cilya cilingile ukuba Imwe, pantu takuli umuntu nangu umu uwingaba uwalungamika filya. Nga filya Baibebe, takuli umuntu nangu umu uwinga ilemba, takwali nangu umu

mukupatukana kwa myaka ikana limo ne myanda mutanda, kuli bakalemba amakumi yane abapusana, abalembela, kabili tapali icilubo nangu cimo ukuba muli Yena.

Lesu umutemwikwa, ndepepa ukutila Imwe mwalailangisha Mwebene muno bushiku, palwa baHebere 13:8, ukutila Imwe mwaba cimo cine mailo, ilelo, no muyayaya. Kabili imilimo iyo Imwe mwacitile lilya, Imwe mulecita ilelo. Kabili Imwe mwalicilaile cena, Mwatile, “Muli ishi nshiku sha kulekeshu, iyo isonde likaba nga Sodoma na Gomora, ukupondamikwa.” Tulelolekesha kuli aba balumendo ukupalana fye nganshi nga bakashana, ukufwala ifyakufwala nga bena, kabili—kabili ukumona abakashana ukucita nga balumendo, kabili ukumona abanakashi na baume muli ino nshita yapondamikwa, ukumona ukukabila kwa bulalalele kwaisaba i—icilubi icakupepa. Imbila nsuma naisunkilwa kulubali lumu, kabili ubwamba mu lukuta lwa Laodikea. Mwe Lesu, ifyo yaba ora! Iseni, Shikulu Yesu, ilengeni Mwebene ukwishibikwa kuli ifwe. Pantu twalombela ifi mwi Shina lyakwa Yesu.

<sup>132</sup> Nomba iyo tukontamike imitwe yesu, na menso yenu ayaisalwa, nala mwipusha icintu cimo. Mulecetekela ukutila Lesu ali muno? Bushe mulecetekela ukutila fintu Cena cilecita ilelo kwaba ukufikilishiwa kwa busesemo? Bushe mulecetekela ukutila Yesu Kristu aba cimo cine mailo, ilelo, no muyayaya? Bushe mulecetekela iyo Ena ali pano no kumonekela mumubili kuli bulya bushiku, kabili imilimo iyo Acitile kulya, yali no kubwekeshapo nakabili muli buno bushiku? Kasesema efyo asosele. Baibele efyo yasosa. Amalembo yonse yalingile ukufikilishiwa, yena tekuti yafilwe. Musango nshi Ena ailangishe Umwine? Pa kuba ulya Kasesema uo Mose alandilepo. Alishibe inkama sha mu mitima ya bantu. Umwanakashi akumishe ilaya Lyakwe, Alipilibwike kabili atile, “Icitetekelo cobe Cakupususha.” Iyo Simone Petro aishile kuli Wene, Ena alishibe ishina lyakwe, alimwebele ifyo ena ali, ifyo ba wishu bali. Kabili ulya wine uwatemwikwa Yesu tafwa, Ena ali no mweo umuyayaya. Lesu alumbanishiwe! Kabili ndecetekela, muli ino nshita ya cungulo bushiku, Ena natwita capamo nakabili.

<sup>133</sup> Mwe Shikulu Yesu, iseni pakati kesu. Mwitucilila. Iseni, ikaleni fye ubushiku bonse na ifwe mpaka ino nshita ya bushiku ipwe, lyena lekeni tukaye na Imwe mailo, pa kutila twinga mwishiba Imwe mu maka ayakubuka Kwenu. Pa kutila ukutemwa Kwenu ne nkumbu no luse fingaba na ifwe. Mwe Lesu uwa muyayaya, peleni ifi fintu. Twalishiba ukutila Lesu fye eka kuti afipela.

<sup>134</sup> Mukatina ka ino ora, lekeni tusose ci. Lesu, Shifwe, imibili yesu li hema ilibusu ilya Imwe. Lelo, Shikulu, lekeni inkumbu Shenu ishakusangulula, Umupashi wa Mushilo Wenu, wise nomba. Tusangululeni ukufuma ku kutwishika konse no



kukalifiwa konse, umutunganya onse ne cishilwa conse ica bucaibela ico cingaba muli fwe, pakutila twingaba abantungwa ukwabula ukutwishika nangu kumo; ukufuma, ukulanda nokushipa nga Petro, “Ni mwe Kristu, cimo cine mailo, ilelo, no muyayaya.”

<sup>135</sup> Twalicetekela ukutila Icebo Cenu e Cine, Shikulu. Lekeni fye tumone, lintu tatulatendeka uyu mulongo wakupepelwa, Shikulu, ilengeni mwe Bene ukwishibikwa kuli ifwe. Nge fyo mwasosele, “Nge fyo cali mu nshiku shakwa Loti,” ilyo Abraham, lilye bumba ilya itwa pa mwana uwalaiwa, Loti alikulya lubali ukumfwa Billy Graham mupya kabili na Ora Roberts kuli ilya imitantikile ya cilonganino kulya lubali, nge nko. Lelo Abraham ali umutandashi ukwabula akabungwe nangu kamo, ili bumba fye ilinono ukululumba nalimo ukupita mu mpanga iyo ali nokupyana. “Kabili abafuka bakapyana isonde.” Ubushiku bumo, mwi samba lya cimuti ca cintelelwe, ilyo baikle, baletusha, Lesa aishileika mu musango wa Muntu. Ba malaika babili baile mu Sodomu. Kabili Lesa, mu mubili wa buntunse, ashininkishe ukutila Ena ali, Atile, “Abraham, ali kwi umukashi obe, Sara?” Inshiku ishinono ilyo takulaba cilya, ena ali ni Abram; na S-a-r-ra, Sara; tacali Sarah, “umwana wa mfumu.” Kabili Imwe mwamwitile kwi shina lyakwe ilya bwana bwa mfumu, umwana mwanakashi wa mfumu. Imwe mwaitile Abraham kwi shina lyakwe, Abraham, wishi wanko. Kabili Mwatile, “Ndi no kukutandalila.”

<sup>136</sup> Lesa, ifyo mutima wa ulya kasesema ulingile walitolweke! Ena alishibe ifyo Imwe Mwali lilya line. E mulandu wine asambile nkasa Shenu, aletele ifyakulya fyonse ifyo akwete, kabili ifyawamisha, afibikile ku ntanshi Yenu. Alishibe ulya ali ni Lesa palya. Elyo Atile, “Alikwi Sara?” Kwati fye ena taishibe. Kabili Imwe . . .

<sup>137</sup> Abraham atile kuli Wene, “Ena ali mwi hema . . . ali mwi hema, kunuma Yenu.”

<sup>138</sup> Kabili Imwe mwasosele ico cali no kucitika. Kabili ena, mumutima wakwe, alitwishike Cena. Kabili lyena Imwe—Imwe mwatile kuli Abraham, “Cinshi ico Sarah atwishikila cilya, ukusosa mu mutima wakwe, ‘ifi fintu tekuti fibe’? Bushe kwaliba icintu ica kosa nganshi kuli Lesa?”

<sup>139</sup> Mwe Lesa! Yesu, ukumoneka kwa kwa Lesa ukwa Cebo, Mwatile, “Nge fyo cali mu nshiku sha Sodoma,” isonde lyali no kuba muli ilye mibele lintu fye ukonaulwa kwe sonde lya Benafyalo takulabako, ubupyungishi bwa Benafyalo. Ifwe tuli pano, abena Sodoma ukufikapo! Kabili elyo Mwatile ukutila Umwana wa muntu, ico cisontelega lyonse nga “kasesema,” akasokololwa muli ilya ora. Fikilisheni Fyebo Fyenu, Mwe Lesa. Ifwe, fwe bana Benu abacetekela, tulelolela ne mitima ya bufumacumi, ukutupela ifwe icitetekelo, Shikulu, ukutila, ilyo

ifwe twakwata umulongo wa kupepelwa, abantu bali nokucetekela. Yena ni nshita ya cungulo bushiku, Tata. Lekeni ama Lubuuto aya cungulo bushiku aya Mwana wakwa Lesa (Uyo Wali, kabili Uyo Uli, kabili Akesa) ailangile Umwine ku busesemo ubo Ena apele. Mwi Shina lyakwa Yesu Kristu. Amen.

<sup>140</sup> Nomba ndi uwaiteyanya uku—ukupepela abalwele. Lelo cena cintu iceni, ifyo kutila ilyo twaiminina kuno. Kuno ninjiminina kuno nomba ukukwata ukushinina ku cintu bwingi, kabili ukusantikwa ukuciluka inko, ukutula Lesa acili ni Lesa. Ena tekuti afilwe. Kabili ifyo Ena alaile, filya Ena akacita. Ena takatale ukufilwa ukucicita, pantu Ena alaile ukucicita. E ico kanshi kuti nakwata isubilo lya katina mu fyo Asosa. E ico kanshi ndelolela Ukwisa Kwakwe, ndelolela kuli Wene ukumonekela pa nshita ili yonse, pantu Atile, “Muli ora iyo tamuletonkanyapo,” isonde taliletonkanyapo, “lyena Akamonekela.”

<sup>141</sup> Nomba, ukulingana nge fyo naishiba. . . Ndi mu tabernacle yandi muno, kabili kuli abantu abanono abekele muno abo ine—ine naishiba. Munyina Wright, abanono muli aba bekele muno, ukutula muno mwine fye, nalibeshiba. Lelo kuliko abengi muli imwe abo nshaishiba. Kabili nshikwete inshila ya kusoselamo ukutula Lesa alacita ici muno bushiku. Ifwe twalimona Wene ukucicita pa myaka yapitapo, ne myaka, lelo Ena tekuti acicite muno bushiku. Nshaishiba. Cilya cili kuli Wene. Ena alaiteka umwine. Ena alacita ifyo Ena alefwaya ukucita. Tapali nangu umu uwingamweba Wene ifya kucita. Ekala eka, mubufwayo Bwakwe kabili mu nshila Shakwe. Lelo pa mulandu wakutula Alilaya cena, ndelomba Wene ukucicita. Te pa mulandu wesu, ukutula tulekabila cena, lelo nalimo pa mulandu wa beni bamo, ukutula Mupashi wa Mushilo wingaba uwasubwa. . . nomba ukusubwa pali ifwe. Nomba, te mulandu umusango Ena asubilamo ine, Ena alingile ukusuba imwe, na imwe, mucine, ukucetekela.

<sup>142</sup> Nomba ndefwaya ukukwata umulongo wa kupepelwa, kabili ndefwaya ukupepela abalwele na fyonse fye ifyo ningacita. Nomba, ifwe kuti limbi twakwata umulongo, ukwita abantu no kubaleta kuno lubali, umulongo wakupepelwa no kupepela umuntu onse muno abo abalwele, ndemoni, ninkwata bakapyunga ba munyinane ukwisa kuno pamo na ifwe, nokubika indupi pali imwe. Ifwe mucine kuti twacita cilya. Atemwa limbi ifwe kuti twaipusha Shifwe, Uyo uwaba fye Umo Uyo uwinga mucitila imwe icili conse, pantu indupi shandi shaba fye umuntu nga imwe mwe bantu. Lelo icintu ca cena ni ci, tacili ukuboko kwa buntu ukucicita cena; cena Cebo cakwa Lesa. Icitetekelo muli cilya Cebo ecicicita. Takuba icintu nangu cimo palwa fya science, cena muli fyonse tapali ifya science.

<sup>143</sup> Takwaba icintu nangu cimo Umwinakristu akwata mu canso cakwe ico caba mu ca science. Bushe mwalishiba cilya? Ukutemwa, ukusangalala, umutende, ukuteko mutima, ubusuma, ukufuka, ukunakilila, ukushipikisha, icitetekelo, Mupashi wa Mushilo, ifintu fyonse tafimoneka kuli science. Kabili cilya fye ceka e cintu icituntulu kabili icishipwa. Ifintu fyonse ifyo mulolekeshapo fya fuma mu mushili kabili fibwekela ku mushili. Lelo ifintu ifyo teti mumone na menso yenu, lelo ukumona Cena ukuilangisha Icine, lilya e sonde ilya Muyayaya.

<sup>144</sup> Bushe kuti mwacetekela, nga Lesa kuti ailangisha Umwine nokulangisha ukutula Ena ali muno uwa mweo, ukucita ifintu fimo fine ifyo Ena acitile pa ntendekelo, panuma ya iyi Mbila, bushe mwalasumina cena ngo kundapa kwenu? Lekeneni Lesa apele cena. Nomba ndeipusha umuntu uuli onse munga'nda, te mulandu ifyo imwe muli atemwa uko mwafuma, ndemwipusha fye mukatina ukucetekela iyi Mbila ukuba Icine. Ilya ni Mbila iyo Lesa akwata muli Baibele Yakwe iya ino ora, ukutula Yesu Kristu ali muno muno bushiku kabili ali uwa mweo. Nomba mupepi. . .

<sup>145</sup> Imwe bonse mwe bantu mwalinjishiba, ndi fye muno mwine mumusumba umo nakushiwe. Nshakwata nangu insoselo sha kusukulu sha masambililo. Cilya cishinka nganshi. Kabili mwalinjishiba inshita itali nganshi, ndesubila nalikala ku cinso cenu ukumulangisha Imwe ukutula ndi uwa cishinka kabili uwa bufumacumi. Nshili bumbimunda. Nangula abansusha tabasosa cilya. Bena, bena basosa fye, "Iwe uli—iwe taubi bumbimunda, lelo waba fye mucilubo. Iwe waba fye mucilubo mukukana ishiba, te mufulo." Nshiletontokanya ukutula ndi mucilubo ukwabula ukwishiba, pantu Icebo cakwa Lesa cilashimiko bunte pa Mbila yandi, kabili Yena ilingile ukumweba Imwe Ifyo Yena ili. Kabili imwe mulang'umfwa palwalala ukusosa Cena tacili nine, e ico kanshi Cena cilingile ukuba Wene. Bushe co cishinka? Kwateni icitetekelo muli Lesa kanshi. Lolekesheni ulu lubali, kabili imwe mucetekele Lesa. Nga imwe kuti mwacetekela Lesa, Lesa ali nokupela kuli imwe. Nga Ena kuti acita cilya nga filya Ena acitile kale, lyena Ena acili ni Lesa. Mulecetekela cilya?

<sup>146</sup> Mulecicetekela? Na mayo uwikele kuno kuntanshi yandi, ukulolekesha kuli ine, ifilamba mu menso yakwe, mubufumacumi. Nshaishiba nani, nshatala mumonapo. Ndi mweni kuli iwe. Bushe uletontokanya Lesa alishiba inkama ya mu mutima obe, ifyakukabila fyobe, atemwa ulubembu lobe, atemwa conse fintu cili? Uletontokanya Ena alishiba? Iwe uletontokanya Ena kuti asokolwela kuli ine ifyo lubembu lobe luli, ifyo wacita, ifyo taulingile ukucita, atemwa ukukabila kobe, conse fintu cili? Nga Ena kuti acicita, bushe kuti calenga iwe ukucetekela Wene, ukwishiba ukutula

cilingile ukuba Wene? Bushe kuti wasumina cena nga Wene? Cena telubembu lobe ululekucusha; iwe wali yebelela cilya. Lelo iwe ulefwaya ulubatisho lwa Mupashi Wakwe uwa Mushilo. Iwe uli no kupokelela Wene. Nimona wene ukuselela apali ena.

<sup>147</sup> Pakutila mwingeshiba ukutila nacilalolekesha pa mwanakashi, ena acilalolekesha pali ine, ndefwaya ukumulangisha Mupashi wa Mushilo. Lolekesheni apa, apa pene pali uyu mwanakashi umunono uwikele pano, panshi pankasa shandi pano. Ilyo naxisosa cilya, cilya cintu cimo cine alefwaya, lubatisho lwa Mupashi wa Mushilo. Ulecetekela ukutila walapokelela Wene, nkashi? Imya ukuboko kobe, lyena. Nshatala monapo umwanakashi mubumi bwandi, mu kwishiba.

<sup>148</sup> Moneni uyu mwaume uwikele pano no mutwe wakwe uwakontamikwa, ekele palya pene, ne nteneshi yakwe ishi mulingile, kabili na fimbipo. Ulacushiwa no bwafya bwa cisu. Ulecetekela ukutila Lesa alakulenga ukuba umutuntulu? Imya ukuboko kobe nga uli no kusumina Cena. Cisuma, Lesa apele iwe icakulomba cobe.

<sup>149</sup> Uyu mulumendo uwikele kuno kwine, ukufwaya ulubatisho lwa Mupashi wa Mushilo. Ulecetekela Lesa ali no kupela Wena kuli iwe; mukwai, natai yobe ne mindoloshi ya buta ukulebela kunuma? Lesa ali no kucipela.

<sup>150</sup> Uyu mwaume apa alepepela umukashi wakwe. Ena ali mucipatala. Ulecetekela ukutila Lesa ali nokumundapa, ukumulenga ukuba umutunlu? Ulecetekela cena? Iwe kuti wacikwata.

<sup>151</sup> No kuboko kobe pa mulu pa mukoshi obe, ulecetekela ukutila Lesa kuti aundapa ilye mibele ya mutima iyo ilekucusha, ubo bwafya bwa mumala ubo kwete? Iwe nawikala apo, ulecula ino ine nshita. Bushe co cishinka? Ulecetekela Ena alekundapa? Lyena kuti wacikwata. Amen.

<sup>152</sup> Mulemona Ena aba cimo cine mailo, ilelo, no muyayaya. Ipusheni balya bantu, moneni nga nimbeshiba. Nshabeshiba, lelo Ena alacita. Amen. Moneni lulyo Lubuuto kumbali ya cibumba kulya, ukulebela fye pa mwaume uyo wikele kulya. Ena alecushiwa ne mibele yamongololo kunuma yakwe. Ena tekala kuno, ena afumine ku Georgia. Mr. Duncan, cetekela no mutima obe onse, Lesa ali no kundapa bulya ubwafya bwanuma. Ulecetekela no mutima obe onse? Lesa akupale.

<sup>153</sup> Ulya palya umwaume naikala kunuma uku, no bwafya bwanuma, ukulolekesha pali ine. Nshamwishiba, lelo cena ni Mr. Tomson. Ulecetekela? Imeni, mukwai, kunuma uko, pa kutila. . . Ndi mweni kuli iwe. Cilya cishinka. Lelo na wikala kulya, ulepepa. Ubwafya bwa numa yobe na bundapwa nomba. Yesu Kristu akulenga ukuba umutuntulu.

154 “Kukaba Ulubuuto mupepi fye ne nshita ya cungulo bushiku.” Bushe ta mulemona, Ena ali muno muno bushiku! Ena NINE umukalamba. Ena aba cimo cine mailo, ilelo, no muyayaya. Bushe mulecicetekela? Bushe muli abaikushiwa kabili abashininwa ukutula uyu ni Yesu Kristu ukuilenga Umwine ukwishibikwa, ukuilangisha Umwine mubusesemo?

155 Wisakamana pe linso lyobe. Lesa alondapa abalwele na bacushiwa.

156 Ni banga abantu abo... Ni banga abali muno, abalwele? Leken mone amaboko yenu. Cilemoneka fye kwati kutinta kumo nokutitikisha. Bushe imwe bonse mwe bantu na mukwata ama kadi yakupepelwapo? Nshishibe umusango ninga mupishishamo kuno. Ndefwaya ukumupepelako, kabili nshishibe ifya kucicita. Mulemona ici, lolekesheni pa cibumba, ifyo ndi no kubatwala mulya? Nga cakutula mwakwata umwakupita muno umwaisula? Mwakwata ukubiye ukucingililwa palya pene, cila muntu aciminina fye shilili.

157 Umfweni, ngumfweni. Bushe nalitala ukumwebapo icintu icili conse mwi Shina lyakwa Shikulu lelo ico cacitike? Bushe co cishinka? Ifintu fyonse lyonse fyaba ifyalungama. Nshatala ukumwipushapo ikobili nangu limo ilyandalama mu bumi bwandi, bushe Nalicita? Tapaba nshita nangu imo. Nshatala ukubulapo umusangulo mubumi bwandi. Nshili kuno pandalama. Nshili kuno ku kumubepa. Ndi kuno ukulangisha Icebo cakwa Lesa ica ora. Ni mweba Icine, kabili Lesa nashimiko bunte ukutula Cena cishinka. Nomba ndemweba, EFYO YASOSA AMALEMBO, ukutula ngo wacetekela abika indupi shakwe pa mulwele, Yesu atile, “bakaba abatuntulu!” Bushe mulecetekela cilya? Kanshi, mu Mulola wakwa Lesa, bushe imwe tamulecetekela Ena alacicita ino ine nshita.

158 Nomba bikeni indupi shenu pali umu no mubiye, kabili shikatilileni fye palya pali miniti. Nomba, mwiesha—mwiesha ukupepa, bikeni fye indupi shenu pali umu no mubiye; kunge kulya mu mpanga. Kabili ine, ne mwine, ndeibika ne mwine pali utu tutambala. Nomba ndefwaya imwe ukulolekesha kuli ine pali miniti fye. Ni cinshi ico Lesa ashile ukwabula ukucitwa? Lolekesheni ifyo Ena aba, ifyo Icebo ico tubelengele, ama busesemo ayo twalanda, ifyo Yesu aleilangisha Umwine ku ma busesemo. Nomba lolekesheni kuli ora, kabili iyi milungu itatu iya kulekelesha uko twabika ora iyo tuleikalamo. Lolekesheni pafyo twacibelenga, nga palwaba kasesema wabufi kabili ifishibilo mupepi icakuti cabepa na basalwa. Ifyo Icebo calengwa ukumonekela, ifyo mulungu wa ino nshita apofwisha ubufi, imitima ya bantu. Kabli ifyo kutula Lesa Umwine alisosa ukupitila mu mabusesemo Yakwe, ukutula ifi fintu fili nokucitika mu Nshita ya Laodikea. Takuli nangu cimo icishileko ukucitwa. Lesa ali pano Lesa fye umu wine uyo walandile kuli balya bantu ku Emao, uyo

wailangishe Umwine ku mabusesemo ayo ayalandilwe kabela pali Wene, Ena ali muno muno bushiku ukulangisha Umulola Wakwe ku mabusesemo ayalandilwe kabela aya ino nshita. Ena aba cimo cine mailo, ilelo, no muyayaya. Bushe kuti mwacitetekela Cena? Kanshi bikeni indupi shenu pali umo no mubiye. Mwiipepela mwebene, lelo mu nshila yenu mwe bene pepeleni ulya muntu uo mubikilepo indupi shenu, pantu bena bale mupepelela. Nomba lolekesheni, mwitwishika.

<sup>159</sup> Kabili nomba nga kuti mwamona ifyo ndelolekeshapo! Kabili mwalishiba ukuti tekuti mbepe kuli imwe, ukwiminina kuno. Nga imwe kuti mwamona, kabili icitetekelo cenu kuti caleta ulya ukalamba Mupashi wa Mushilo ulyo wapitile mulya mulwelele—ulwelele, ulo science akopa ifikope fyauko, kabili ukumona Wene ukwenda ukupita muli cino cikulwa ukweshwa ukusanga incende iya—iyakwikalapo, ukweshwa ukusanga incende iya kwikasha. Cetekela fye, munyinane. Ena Alelangisha cena ku Malemo, kabili na fimbipo. Cilya cishinka. Nomba pepeni mubufumacumi pali ulya umuntu mubikilepo indupi shenu; bena balemupepelako.

<sup>160</sup> Mwe batemwikwa Yesu wa ku Nasareti, pantu, tuleiluka, Shikulu, ku Cebo, ukutila Imwe muli muno, ku bulayo ukutila Imwe muli muno, “Apaliponse apali babili atemwa batatu balongene mwi Shina Lyandi, palya epo ndi mukati kabo. Kabili ifi fishibilo fikakonka abo abacetekela; nga babike ndupi shabo pa balwele, bakaba abatuntulu.” Kunse ku matambe ya uyu lanya, kekeni ukalamba Mupashi wa Mushilo uye muli cila lukuta. Lekenilumo lwine Ulubuuto ulwa Mushilo ulo tulolekeshapo muno mwine mu lukuta, lekeni Lwena luponene pali cila umo, kabili lekeni bena bondapwe pali ino nshita. Tuleebaula umulwani, Kasebanya, mu Mulola wakwa Kristu; tulesosa ku mulwani, ukutila ena alicimfiwa no ku—ukucula ukwabipisha, imfwa yakwa Shikulu Yesu no kubuka ukwa kucimfya pa bushiku bwa butatu; Kabili icishininkisho Cakwe icashininkishiwa ukutila Ena ali muno mukati kesu muno bushiku, uwa mweo, panuma ya myaka ikana limo ne myanda pabula. Lekenilumupashi wa kwa Lesa uwa mweo wisushe umutima onse ne citetekelo na maka, no bulumba bwakundapa ukufuma ku kubuka kwakwa Yesu Kristu, Uyo uwaishibikwa nomba kuli ulu lukalamba Ulubuuto ululeshinguluka mu lukuta, mu Mulola Wakwe. Mwi Shina lyakwa Yesu Kristu, peleni ici ku bukata bwakwa Lesa.

<sup>161</sup> Lekenilututambala uto tulepepelapo, lekeni tuye kubalwele na bacushiwa uko tulingile ukuya. Lekenilumupashi wa Mushilo umo wine uyo uli muno nomba ukuilangisha Umwine, ukuilangisha nakabili Umwine pa mulwele uuli onse uo utu tukabikwapo. Lekenilumulola uwakwa Lesa ukesushe nganshi umutima wabo ne citetekelo mpaka ubulwele ubwa mubili wabo ukondapwe. Ici twalomba, ku bukata bwakwa

Lesa, mu Mulola wakwa Yesu Kristu kabili mwi Shina lyakwa Yesu Kristu. Nge fyo fwe babomfi bakwa Yesu Kristu twalomba cena. Amen.

<sup>162</sup> Nomba ukufuma mu mitima yenu, nshilesakama ico cacilubana na imwe, bushe imwe, ukufuma mu mutima wenu, kuti mwacetekela no mutima wenu onse ukutila Icebo cakwa Lesa na cimupela ifya kulomba fyenu? [Ulukuta lwatila, “Ameni.”—Ka.] Ndecetekela ukutila ukuboko ukuli konse, nge fyo ndemona, kwa cimishiwa. Nga mulecicetekela, nomba ibukisheni, cena capwishiwa.

<sup>163</sup> Imwe kunse uko pa nsale shalamya, nga na mucetekela ne mitima yenu yonse, ilyo bakapyunga babakile indupi shenu pali imwe, kabili abatemwikwa benu babakile indupi shenu pali imwe, nga mwacetekela no mutima wenu onse ukutila cena nacipwa, cena na cipwa. Umupashi wa Mushilo ukalamba, Ena ali muno muno tabernacle muno bushiku. Ndeumona Wene ulenda pa bantu, ukuilangisha Uwine kuno lubali ku mbali yacibumba, kabili waciya kulya pa mwaume, kwisa kuno lubali no kuya pita mucikulwa, ukulengwa ukwishibikwa inkama sha mu mutima, ukulangishiwa ukwa Mulola Wakwe, ukulangisha ukutila Ena aba cimo cine mailo, ilelo, no muyayaya. Ena ali mukati kesu! Ena ni Lesa, Lesa ushitala ukufilwa.

<sup>164</sup> Kabili bushe imitima yesu tayabilime munda shesu, kabili bushe tailebilima nomba, ukwishiba ukutila tuli nomba mu Mulola wakwa Yesu Kristu uwabushiwa, kuli Uyo kube ubukata na malumbo umuyayaya; Uyo uwaba mucipasho icalangishiwa icakwa Yehoba Impalume; Uyo uwaikile mu musango wa Ntumba ya Mulilo mucimpusa icalepya, ku kutemuna amatontonkanyo yakwa kasesema; Uyo uwaikile pa lupili, kabili uuli onse uwakumishe ena aleipaiwa, kano fye Mose na Yoshua. Ifyo kutila Ena atungulwile abana ba Israele ukupita mu matololo, mu bulendo bwabo, nge cipasho ica bantu abaitwa ilelo. Uyu Ali pano, ku fyakufwailisha ifya science, nangula ukwishibisha Umwine kuntanshi ya science. Kabili ku micitile Yakwe ine kabili kubucese mo Bwakwe bwine, ifintu ifyasesemwe ifya Wene ukucita muli buno bushiku, ukulenga Wene cimo cine mailo, ilelo, no muyayaya, na fishininkishiwa umupwilapo. Bushe tacili icalinga ukulenga imitima yesu ukubilima munda shesu? Lesa amupale.

<sup>165</sup> Nomba no mutima umo, lekeni twiminine no kusosa: ine nomba nasumina Yesu Kristu nga Kapususha kabili Kondapa. [Ulukuta lwatila, “Ine nomba na sumina Yesu Kristu nga Kapususha kabili Kondapa.”—Ka.] Kabili ku nkumbu Shakwe, [“Kabili ku nkumbu Shakwe,”] ukufuma ino nshita ukuya pantanshi, [“ukufuma ino nshita ukuya pantanshi,”] Mwe Lesa, [“Mwe Lesa,”] mwileka ukukana cetekela [“mwileka ukukana cetekela”] ukutala ukwingila mu mutima wandi, [“ukutala



ukwingila mu mutima wandi,”) pantu nimona [“pantu nimona”] ubusesemo [“ubusesemo”] ubwa buno bushiku [“ubwa buno bushiku”] ukufikilishiwa. [“Ukufikilishiwa.”] Ndecetekela [“ndecetekela”] ukutila Yesu Kristu [“ukutila Yesu Kristu”] wa mweo [“wa mweo”] kabili pano nomba [“kabili pano nomba”] ukushininkisha Icebo Cakwe [“ukushininkisha Icebo Cakwe”] ica ino ora. [“Ica ino ora.”] Ama busesemo [“ama busesemo”] ayalembelwe pali Wene [“ayalembelwe pali Wene”] nomba nayafikilishiwa mukati kesu. [“nomba nayafikilishiwa mukati kesu.”] Ena ni Kapususha wandi, [“Ena ni Kapusha wandi,”) Lesa wandi, [“Lesa wandi,”) Imfumu yandi, [“Imfumu yandi,”) wandi muli Fyonse wandi. [“Wandi muli Fyonse wandi.”]

<sup>166</sup> Lesa umutemwikwa, umfweni ubunte bwesu. Kabili peleni kuli ifwe, akasuba na kasuba, Umukate wa Mweo. Kabili tulepela kuli Imwe amalumbo, Mwe Lesa, ukufuma mukati ka mitima yesu. Tulelumbanya Imwe, Mwe Wapulamo, Lesa uwabakasesema. Mwi Shina Iyakwa Yesu Kristu. Ameni.

Owe, ifyo cili, ifyo yabe nshita!

... cetekela fye;  
Cetekela fye, cetekela fye,  
Ifintu fyonse filacitwa, cetekela fye.

Katulwimbe fye nge fi.

Nomba nacetekela, owe, nomba nacetekela,  
Ifintu fyonse filacitwa, nomba nacetekela;  
Nomba nacetekela, owe, nomba nacetekela,  
Ifintu fyonse filacitwa, nomba nacetekela.

Bushe ubo e bunte bwenu? [Ulukuta lwatila, “Ameni.”—Ka.] Nomba ilyo tulekontamike imitwe yesu.

Tukakumane! tukakumane!  
Tukakumane pa nkasa shakwa Yesu;  
Tukakumane! tukakumane!  
Lesa abe na imwe mpaka tukakumane!

[Munyina Branham atendeka ukumgwi'ngwinta *Lesa Abe Na Imwe*. Elyo asosa kuli Munyina Neville, “Bushe ulefwaya ukusosapo icintu cimo?”—Ka.] Vayle.

... pa nkasa shakwa Yesu;  
Tukakumane! tukakumane!  
Lesa abe na imwe mpaka tukakumane!

<sup>167</sup> Ne mitwe yesu iyakontamikwa, Munyina Vayle naiminina pano ukutusalanganya mwi pepo. Munyina Lee Vayle, ena nikalemba kuli ino tabernacle, ku fitabo na mabuku, kabili na fimbipo. Munyinefwe umusuma nganshi, aba naine mu misonkano ingi. Ndekabila nga nalikwete ishuko ukuleka kapyunga onse, ukubaleta kuno no kulanda kuli bena. Muleumfwa, ndi uwashininkisha. Kapyunga uuli onse, tuli aba nsansa ukumukwata ukuba na imwe kuno. Ulukuta lonse,

abantu aba machalichi aya pusana pusana, na bambipo, tuli abasansa ukuba na imwe kuno. Kabili cena mucine lipepo lyesu kuli umo no mubiye, “Lesabe na imwe mpaka tukakumane.” Ne mitwe yesu iyakontamikwa, na maboko yesu pa mulu, lekeni tulwimbe nakabili mubusuma nganshi kuli Lesa.

Tukakumane! tukakumane!  
 Tukakumane pankasa sha kwa Yesu!  
 Tukakumane! tukakumane!  
 Lesa abe na imwe mpaka tukakumane!



*IFILECITIKA UKULETWA PALWALALA KU BUSESEMO BEM65-0801E*  
 (Events Made Clear By Prophecy)

Iyi Mbila ukufuma kuli Munyina William Marrion Branham, yabalilepo ukuletwa mu cingeleshi pa Mulungu mu icungulo bushiku, Ogasiti 1, 1965, pa Branham Tabernacle mu Jeffersonville, Indiana, U.S.A., yalyambulwa ukufuma pali magenetiki tepu uwakopwa elyo no kupilibwila kwa mu Cibemba kwalembelwe mu 2006 na ba Voice Of God Recordings.

©2006 VGR, ALL RIGHTS RESERVED

VOICE OF GOD RECORDINGS  
 P.O. Box 950, JEFFERSONVILLE, INDIANA 47131 U.S.A.

## Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalebwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)